


UKUPILIKA, UKULYĀGANIA,

UKUBŌMBÀPO PA

LISYU LYA KYALA

 Lilino, amatepi aga, yila ya lukomano ulu ulubunju ulu, gatikugulisigwa mma, ikylene kyo itolo kya Kipanga pamo ku mundu yumo, panongwa yakuti ikylene kili pa Kimanyisyo. Kangi mu ngomano panja pala, ikyēne kikupela ubufuluganiko, panongwa yakuti kifuki babili ba uswe nubukafu tukukēta nubupelelesye ikisige ku kisige, loli uswe tukufimbilisigwa ukuya ndumbula ku ndumbula, mulimosā. Loli ikylene, uswe mu kipanga apa, amatepi aga gali, umwe kētēsya pa . . . Ikyene kyo kya itolo binangu, na fyosa bo ifyo.

² Lilino unko uswe twinamisye imitu gyitu itolo pakabalilo ku lwiputo. Balinga bikulonda ukukumbukiligwa akabalilo kako umwe muli ni mitu gyinu ginamisigwe? Itolo ukwisila mu kufyusya ikiboko mmwanya, ikuyoba, “Ntwa, une ne—une ne mfūmbwe umwisyūgu, kangi une ngufūmbwa ilipyana Lyāko,” kilikyōsa ikyēne kili.

³ Tata gwitu Gwakumwanya, uswe lilino tukusegelela i Kikota Kyako ikya kisa, panongwa yakuti uswe tusūmigwe ukubomba iki. Kangi ikyēne kyābūligwe uswe nu Mwanundumiana Gwāko, kangi u Mpoki gwītu, ukuti linga uswe tubagīle ukukulūlusya Ugwe kalikōsa mu Ngamu Yāke, ikyēne kikupīgwāga. Polelo, Ntwa, bo tumenye ukuti uswe tukwītūgāla mmisyungulu gya Kwisa Kwake, kangi lilino twimile mmisyungulu gya kisa Kyake, polelo uswe tukusuma, Ntwa, ukuti Ugwe kusalaga, ukwisila mwa Mbepo Mwikemo, ifindu ifyo ifi uswe tubagisenie ukusūmilapo. Kangi uswe tukwipilika ulubunju ulu, ukuti ikylene angali kitikukindana ni Lisyu Lyako pamo ku bwikemo Bwako ubukulumba, kangi ikisa Kyako ni lipyana, ukuti linga uswe tubagile ukusuma ukuti uswe tuyege nu luyato lwa pasima umwisyugu ukufuma kwa Mbepo Mwikemo. Ukuti Umwene abagile ukwisa pakati pitu kangi abagile ukukētēla-ngāni aminogono ga ndumbula syitu, ukusetula kwa uswe amabuyo gītu amōnywa, nu kubumbulusya ububine bwitu, nu kupinya indumbula syitu imbongotoke, nu kupoka abayonge, nu kupela bītendekesye abandu kuli u Kwisa Kwake. Ntwa, pilika ulwiputo ulu.

⁴ Lilino uswe tukuyaga pakubala i Lisyu Lyako. Kangi—kangi uswe tukusuma, Ntwa, ukuti pa kimanyisyo kya sukulu

ya Ndungu ulubunju ulu, ukuti Ugwe kwisakutwālāga panja ulwalo lwa kubala kangi kwisa kusetulaga Ikyene ku ndumbula syitu. Panongwa yakuti, uswe tukwisa apa ku lubīngililo lumolwene. Lubīngililo lula, lwēne, lo kukumanya Ugwe kanunupo. Uswe twe tuli Bakristi, nu Lwitiko, tukulonda ukukumanya Ugwe kanunupo. Bala bābo bakāli nukuya Bakristi, bikulōnda ukumanya Ugwe ukuya Mpoki gwābo. Bala aba babine, bikulonda ukukumanya Ugwe ukuya Mbumbulusyi gwabo. Kangi uswe tukusūma ukuti apa patisakuyapo komma na yumoywēne ikusōkàpo i kiyūmba iki, nsitakāndu, loli ukuti ubusume bulibosa bubagile ukufwanikisigwa ku sopelo, kangi ikinyonywo kilikyosa kifwanikisigwe, kangi umundu aligwesa—aligwesa ayege nsangaluke, nu kubuka ukufuma ku kiyumba iki, bikuyoba, bo bala bikwisa ukufuma ku Emmausi, “Ngimba indumbula syītu sikāpyāga nkati myītu, bo Umwēne āyobaga kwa uswe mu njila?” Kabuno uswe tukusuma iki mu Ngamu ya Yeso. Amenī.

⁵ Lilino kwa umwe mwe mukulonda ukusanukila mwa Buku gwinu. Bwila, une nsyāgēnie, ukuti mu ngomano syabubangeli, ikyo itolo kifuki maminiti malongo mabili pamo malongo matatu kikutendeka ubukine ubununu ukukinda bosa ukusopa-nkati mu ndumi yamwambepo, kangi polelo ukukōlēla kwa pakigemo. Lōli iki ukuya sukulu ya pa Ndungu, une itolo ndikulōnda ukubōmba ikyēne injila yila mma ulubunju ulu. Une ngwipilika ubwingipo ngulongosigwa ukwega akabalilo kangu nu kuyoba pa Lisyu.

⁶ Lilino, linga aligwesa yo nsitakusūbisigwa, ntalalifu fiyo, ikindu kyene iki ugwe kufimbilisigwa ukubomba kyo... Nkundwe gwāngu, u nkyungaji, ali ku nyuma kwa kipanga kula, itolo fyūsyā mmwaya ikiboko kyāko bo ulo kunyuma kula, ku mwēne, kangi umwēne isakutēndekesya u bulūngūle. Kangi uswe tukulonda umwe ukuya basūbisigwe nu kwipilika kanunu fiyo. Kangi pilikisya ku Lisyu, kabuno uswe tukusūbila u Mbepo Mwikemo ukutumanyisya uswe i Lisyu lya Kyala. Kangi ngimba umwe mwesa mubagile ukupilika kanunu, ku nyuma? Linga umwe mubagile, fyusya ifiboko fyinu, linga umwe—umwe mubagile ukupilika kanunu. Ikyo kyo kinunu.

⁷ Lilino une ngulonda umwe ukusanuka na une, une ndinato utusimbo tumo tusimbigwe apa, kangi i Lisimbo limo. Popāpo une ngulōnda umwe ukusanuka na une, tāsi, kwa Būku gwa Baroma, Baroma, unto gwa 9. Kangi uswe tukulōnda ukubala ku kimanyisyo kya Lisimbo, tāsi, mu Baroma 9:11.

(Namanga a bāna bo bakāli nukupāpigwa tāsi, kāngi'mma bo bakāli nukubōmba akanunu kalikōsa pamo akabībi, ukuti u lubīngililo lwa Kyala ukufwana nu lusalo lubagile ukwima, komma ulwa mbombo, loli isya umwene uyu ikukōlēla.)

Ikyēne kyāyobìgwe ku mwēne, U nkulumbapo isakubōmbelāga u nkekepo.

Bomūmo ikyēne kisīmbìgwe, Yakōbe Une nunganile, kangi Esau une numbēngile.

⁸ Kyala ali ongelelaga isayo Syake ku kubala uku kwa Lisimbo. Kangi lilino ku lisimbo, ukutūla i kimanyisyo kyangu, une ngulōnda ukwega iki ukuya kasimbo: *Ukupilika, Ukulyāgania, Ukubombapo Pa Lisyu Lya Kyala*. Une ndiandisya kila kangi. “Ukupilika, kangi ukulyāgania, kangi polelo ukubōmbapo pa Lisyu lya Kyala.”

⁹ Lilino, uswe twisibile losa, uswe twe bandu aba bikulondesya a Masimbo pamusi na pakilo, kangi tukubala ifikalatasi fyītu nu kupilika abayobapo pa nōngwa, ukuti ikīsu iki kyo lilino kimile mu bukamandìgwe bwa maka mabili amakulumba agamwambepo. Kangi agēne go gōsa-mabili maka gābwīpūtī. Kangi une ngwītika ukuti amaka makulumba aga go lululu ulu gikwīsa kūsūlo. Kangi gōsa-mabili ga maka makulumba aga gālīmīliligwe mu bāna babili aba Isaki aba. Mūmo fikuti Kyala, mu mahala Gāke amasitampaka, abīkīlēngāni unyungulu ifindu fyōsa kwa uswe; ukuti uswe tubagile ukwisila mu findu ifi tumanye, nu busisimikisye, fyofiki filāmbalēle pankyeni pa uswe. Apelile ikyēne fīyo kyāpabwēlu, ukuti Kyala ni Lisyu Lyāke, nu kipeligwa kangi ikīsu-kyammwanya Kyāke, kyo fīyo nubupēlelēsye kibātīkīgwe palikimo, mpaka na yu–yu ntulanongwa abagīle ukukēta ikindukimo kītēdekīsye ukuboneka pa buyo. Kyala abātīke lūlo ikyēne. Nayumo yo nsita lulēyēlo.

¹⁰ Lilino, uswe tukuketa mu banabalumiana babili aba ukuti akabalilo kako abene, bo abene bakāli nukupapigwa, abene baali pa bwite na yumo nu nnine. Palema nalinga u mama gwabo umfunde . . . Kabuno, umwene āli mfunde, u mmogi Rebekah uyu ālyēgīgwe ku mbeyu ingolofu ya lufīngo lwa Kyala, Isāki; ukuti abēne bāli babili bakemesigwe, bīsusīgwe-na-Mbepo bītiki pa Kyala, babīkilīgwe-ngāni na kuku bwēgi bulabula ukuti abēne bābūnganisīgwe palikimo. Kyala āmanyile-ngāni ikyēne. Kangi kyābagīle bulebule ikīndu bo iki ukwīsila mwa māma yumoywēne yula, ukwīsa mwa tāta yumoywēne? Yumo, umundu umbi fiyo; kangi uyungi, mundu unnunu fiyo; kangi mūmo fikuti u mūndu unnunu ābonekāga ukuya mbībi, kangi umbībi ābonekaga ukuya nnunu.

¹¹ Lilino ikyo kyo, bwila kili, bwila kisakuyaga lubatiko lwa Kyala. Kyala akabagila ukwāndula ulubatiko Lwake. Panongwa yakuti, Umwēne ikutēndēka ulubatiko Lwāke lupelelesye, panongwa yakuti ulwēne lo kiyabo kya Mwēne.

¹² Mu ngunda gwa Edeni, ubutulwanongwa bwāli bo bumogi fiyo mpaka ubwene bwalinkwabile Eva ukufuma ku bugolofu,

ukubuka ku butulwanongwa. Kangi mu ngunda gulagula kũko gwãliko u mpiki gwa Bũmi, kwãliko kũpe u mpiki gwa bufwe.

¹³ Uswe tubagile ukumanya ikyene umwisyugu ukuya lulagilo lwa bukindanisanie. Ukuti, kũko kuliko u bununu, kula buliko ububĩbi; kũko buliko ubutalusye, kula buliko ubusobi. Kangi uswe tutisamo siku, kali bo busyũngutũlo nki bubagĩle ukuya, nasiku ukubagĩla ukwĩyugãnia twĩbũene ukufuma mu buyepo bwa kilikyõsa kya ikyẽne. Panongwa yakuti, Pauli ãyobĩle, “Akabalilo kãko une nãbagĩle ukubõmba ubununu, polelo ububĩbi bulipo.” Untulwanongwa atisa kubagilãmo siku ukuyuganisigwa ukufuma ku Nkristi, u Nkristi ukufuma ku ntulwanongwa. Pisakuyapo ubuketi pala ubwa butalusye, kangi ubuketi bwa busobi, akabalilo kosa. Kangi ugwe tendeka ulusalolwako. Ugwe kufimbilisigwa ukwegalububafu lumolungu.

¹⁴ Lõli mu banabalumiana babili aba, ikyẽne kyo kihesya ukumanya ukuti, bo abũene bakãli bakapãpigwa, bosa-babili u luyungu lulalula, ukufuma kwa Isaka, ulu lwãli lufingo. Lilino, ikimanyisyo kyĩtu kyo kitali panini, kangi une ngulonda ukwegalwalo lwakufwana mpaka umwe mubagile ukuketa katikati iki une nguyoba. Kangi umwanundumiana gwakipanda, Esau, uyu apapigwe; uswe tukusyãgãnia ukuti kikaya itolo ukuti abũene bũmanaga nu kulwa mũnda mwa nna gwãbo, lõli abũene bãlisile ukufuma mwa umwẽne, bikulwa, Esau ikusooka panja, kangi Yakõbe akolelile ku kitẽnde kyãke. Kangi abũene bakãli bãlwãga.

¹⁵ Kãngi mũmo fikuti, mũmo ikyẽne kyãbagĩle ukwĩsa ukufuma kila ikipẽlelẽsye, kyẽlu, basaligwa, bĩkẽmo, bakemesigwe tãta pamo mãma! Polelo ukwala ikyene, ukuti, Kyalalukolela nu lusalo. Ikyene kibagile ukuya. Kisitalukupãsya mũmo ãli nnuu bãba gwãko nu nyoko, bo bununu nki abũene bãli, bo Bakristi bwĩngi nki u bãba gwãko nu nyoko bãli, ikyẽne pũpe kilãmbalẽle kwa ugwe ukuya mũndu yumo, ubwĩmililo bwãko pankyẽni pa Kyalal. Ikimanyisyo iki kikumanyisya ikyo, ukuti abene, bosa-babili abana, balipo bũpe ukwĩsila mwa basaligwa kangi bakoleligwe na Kyalal, tãta na mãma, u nkĩkũlu umfũnde nu nnyãmbãla umwĩkẽmo, uyu kubumalikisyo ãlisile ukusuluka ukuya nu kwĩsila mu mbeyu yãke ãlisile Yeso Kristi. Umwene apapigwe ukuya yumo ukufuma ku bafwe. Umwene aageligwe, ugwise pankyeni pa mwene. Kangi umwene aafingiligwe, ukwisila imbeyu ya Isaka, ukuti ikisu kyosalukupokigwaga. Kangi ukufuma ku nnyambala bo yula, kangi ililopa lyake lipelelesye fiyo mpaka Kyalal akabagile nukundeka u m'Filisti nukumpalamasya mama, ukufuma pãpo Abraham ãlĩmpẽle umwene ku mwene. Kyalal alinkugũna i nyũmba yãke, kangi alinkuti, “Ugwe gwe ufwẽne itolo bo yumo uyu afwĩle,” ukukolelẽla ulusoko lwalilopa lula lupẽlelẽsye. Kangi ukuti Rebekah, ungolofu, mwikemo, untumigwe-na-Kyalal kangi mãma-unkoleligwa-na-Kyalal. Kangi ukufuma ku luyungu ulwĩkẽmo lula likwĩsa pãnja ilinyãmbuta nu mwĩtiki. Muketile?

Popāpo ikyēne kilāmbalèle nkati mu bukōlèlo bwa Kyalā, u lusalo lwa Kyalā.

¹⁶ “Kangi bo akāli nayumo ukupāpīgwa, Kyalā alinkuti, ‘Une nunganile Yakōbe kangī numbēngile Esau,’ bo akāli nayumo apāpīgwe.” Popāpo uswe tukulōndīgwa ukwīpilika bulebule. Umunduyumo uyu ali na Kyalā ikuyoba kwa ugwe nu kukukōlèla ugwe ukwīsa ku mēsa Yāke kangī ku Kāya Kāke, kangī ukuya mwanundumiana Gwake pamo mwanundindwana, kikayapo nakimo ikikulumba bo ikyo.

¹⁷ Abalumiana babili aba, linga uswe tukuketesya akayilo kabo, yumo mwa bene ali nnyambala gwamwambepo, yula aali Yakobe. Kangī unnyāmbala gwamumbili āli Esau. Lōli abēne bosa-babili bīpūti. Kangī ikindu kilakila kibonīke pa buyo bōsa ukusuluka ukukīnda mu ngulilo, ugwamumbili nu gwamwambepo.

¹⁸ Esau ālimimilile unnyambala gwa kisu, kipeligwa, kyabwiputiputi mukwīgemekesya, loli nasiku ukubagila. Ikyene kikāli mwa umwene ukubomba ikylene. Umwene alinkutoligwa ukubomba ikylene. Umwene akālimo siku mwa umwene ukuya gwakubagila ukufyuka ukukīnda i findu fya nkisu, ikindu kyamumbili.

¹⁹ Loli, Yakōbe, ikylene kyali itolo kipepe fiyo kwa umwene ukubomba ikylene. Lilino, Yakōbe, ulubīngililo lumolwēne Yakōbe ālinalo, kangī lula lwāli ukuti umwēne ānyonywāga kuli bula ubwābūke bwa bupāpīgwe, kali bo bulebule umwēne ābwāgile ubwēne, itolo ukuti umwēne ābwāgile ubwēne.

²⁰ Kangī umbepo yula ugwa bupāpīgwe bumobwēne bula bo bukāli bwīmīliligwe nkisu umwīsyūgu, kangī ubwēne bukwīsa kūsulo lilino: umwitiki gwamwambepo; kangī unnyambala gwamumbili, umwitiki gwamumbili. Nayumo abagile ukuyoba abene bakāli bosa-babili bīputi. Abene bāli. Abene bakāyobile ukuti yumo ābōmbīle i “kifwani” kangī uyungi yula “Kyalā.” Abene bosa-babili babōmbi ba Kyalā.

²¹ Lilino, pilikisya kifuki ku Masimbo lilino pa kimanyisyo iki, panongwa yakuti une nsisimikisye ikylene kisakubatula umwe. Muketile? Lilino, “Komma aligwesa uyu ikuyoba, ‘Ntwa, Ntwa’ isakwingila mula, loli uyu yo ikubomba u bwīgane bwa Tata Gwangu uyu ali ku Mwanya.”

²² Lilino linga umwe mukukētésya, Yākóbo āli ni kindu kimokyēne iki umwēne ālōndāga, panongwa yakuti, ukufwana ni Lisyu, i sayo kangī i—i kīndu ikinunu kyālāmbalèle mu bwābuke bwa bupāpīgwe. Kangī, Yakōbe, kila kyāli kyakunyonywa kyāke kyēne, ikindu kyēne iki umwēne āli nakyo mu linogono kyāli “kwēga ubwābūke bula.” Kangī Esau āhelulāga ikylene. Yūyo uyu naloliloli āli nakyo ikylene, āhelulāga ikylene, pamo umwene āli ni soni ni kyene. Loli Yakobo ālondaga

ikyene kisitakupasya mumo umwene ākyēgile ikyene, umwene ālonidaga ikyene.

²³ Iyo yo njila nu mwitiki gwamwambepo umwisyugu. Umwēne atikupāsya bo bwīngi bulebule ugwe kunseka umwēne, kyo kīngi nki ikyūgila ugwe kutēndeka, ko kusekesya nki umwēne ikufimbilisigwa ukubōmbēla ku līnogōno lyamumbili. Ikyakunyonywa kyake kyene kyo ku bwaabuke bwa kupaapigwa. Umwene ikulonda ukufika kwa Kyala, panongwa yakuti ikyene kipapigwe mwa umwene. Umwene akabagila ukukitula ikyene.

²⁴ *Yākōbo* kokuti “mpokapoka” pamo “nsyōbi.” Lōli ukufuma pakwāga nu kwīsa mu kuya mwenenakyo gwa bwābūke bwa bupāpigwe, umwēne ālyāndwike. Ikyo kyo kyāmumbili, lwānduko. Umwēne āli akabalilo kala ākōlile, *Yākōbo*, u “nsōka nu Ntwa,” yūyo ābīgēne nu Mwēne.

²⁵ Umwitiki gwamumbili umwisyugu, “O, pene pāpo une ngubuka ku kipanga nukubomba iki kitalusye, ko kukindana nki iki ikyene kikupela?” Ikyo kyo kibugutila kya Esau, umwēne yo akāli ikūgila nu kuhēlūla ubwābuke bwa bupāpigwe, umwēne atikupāsya kuli ikyēne, lōli *Yākōbo* ākiganile ikyēne.

²⁶ Kangi u nnyambala gwamwambepo umwisyugu, kangi nkikulu gwamwambepo, aba basunguligwe, basunguligwe-ngāni ba Kyala ukwisa ku Būmi Bwasyēpwa, linga abēne bikufimbilisigwa ukūlisya kilikyosa abēne balinakyo, linga abene bikufimbilisigwa ukwega ingamu syabo ukufuma mwa buku gwa kipanga kilikyosa nkisu, abene pōpe bikulonda ubwabuke bula. Ikyene kyo kindu kyene iki kitamisye ku bene, “itolo ukwega ubwābūke bula ubwa kupāpigwa,” ikyo kyo kyosa. Kali bo bulebule, bo bupime nki abēne bikufimbilisigwa ukwīsāpo, linga abēne bikufimbilisigwa ukufika pāsi ku kigemo nu kulila, buu-huu, linga abēne bikufimbilisigwa ukubōpa ukukīnda mu—mu—mu mabuyo nu kugomokela nu kutēndeka ifīndu fiyege fitalusye, nukulisya ifi abene balinakyo, pamo—pamo ukupa panja kilikyosa abene bali nakyo nu kuya mwēmbēli kangi nhesya, ikyene kikaya ni mbombo. Abēne bikulōnda ubwakipānda. Ikyo kyo kyōsa abēne bikwīkyēlamo, u bwākipānda. Lilino, komma ukubalēyēla abāndu bala. Abēne bakabagila ukutūla ikyēne. Abēne basunguligwe ku ikyo, basaligwa ku kyēne.

²⁷ Kangi polelo uswe tukuketa ukuti babili aba, bamumbili na bandu bamwambepo, iyo yo njila ikyene bwila kyābonike. Iyo yo njila ikyene kiyilile umwisyugu. Ikyene bwila kyāli njila yila.

²⁸ Kaini na Abelo. Mu ngunda gwa Edeni, akabalilo kākō Edeni āpelīgwe, gyālipo imipiki mibili kuli u nnyāmbāla ukwēga ulusalo lwāke. Yumo, umwene alinkuya gwa mahala; uyungi, umwene alinkuya Bumi. Bālipo abalumiana babili, Kaini na Abelo, bosa babili ba abēne bīputi. Yumo gwa bēne

ānyonywaga u Būmi Bwasyēpwa, kangi umwēne āpēle kwa Kyala, ukwisila mu lwitīko, ilikemo ilyapamwanyapo ukukinda Kaini. Ikyakwegelela ikipelelesye ikya fipanga umwisyugu: i kipanga ikyankipeligwa, Kipanga kyamwambepo. Kangi kukayapo ukwīlāmwa lōli iki une nguyoba ku fibugutila fyosa-fibili papapa lilino, kangi lumo ukwisila mu tepi twisakuyoba ku bakalongo ba maelifu ga bēne.

²⁹ Lōli, kēta, i kipānga ikipeligwa, ikyēne kyo itolo kipānga kyamumbili. Abēne bakabagilāmo siku ukufika pamwanya pa kindu ikinini kila ikya “Une nālīlūngīsye ku kipanga. Linga une ngubuka ku kipanga, linga une ngubomba ikinunu ukukinda-fyosa iki une mbagīle, ikyo kyo kyosa Kyala ikulonda.” Lilino, ikyo kyo kindu kilakila Kaini ābōmbīle. Umwene alinkubuka nukutendeka ikigemo. Umwene atendike ilikemo, ukutwala iseke sya kisu. Kangi umwene alinkuti, “Apa ikylene kili, Kyala. Ikyo kyo kinunu ukukinda fyosa iki une ndinakyo. Ega ikylene pamo kileka ikylene.” Iyo yo njila u mwitiki gwamumbili ikwitika umwisyugu. “Ntwa, une ngubuka ku kipanga. Une ngwingilaga ikibugutila ikinunu ukukinda iki une mbagile ukuyaga. Une nguhomba ifihōmbo fyangu ku kipanga. Une ngubombaga iki kitalusye. Lilino, apa po ikinunu ukukinda-fyosa iki une mbagile ukubomba. Une ngwisakutūla ukūla amakala gamo kuli umfwīlwe. Pamo, une nisakupa a bāna imyēnda gimo.” Fila fili kanunu, nakimo ikyakuyoba ukulwana ni kyene. “Loli ikyo kyo kyene, ikyo kyo kyosa. Linga Ugwe kulonda ikylene, ega ikylene; linga Ugwe utikubōmba, Ugwe utikufimbilisigwa ukwega ikylene.” Lilino, ako ko kīnogonēlo ka kipānga ikyamumbili umwīsyūgu.

³⁰ Loli i Kipanga kyamwambepo! Abelo, ukwisila mu busetuli, ukwisila mu lipyana, umwene āketile ukukinda ikyo, kangi nu lwitiko umwene apele kwa Kyala ilikemo ilinunupo ukukinda Kaini. Kangi ikylene kilinkubikila ubuketi bwa bugolofu bwake, Kyala.

³¹ Ikindu kilakila kyābonike pa buyo mwa Ismaili na Isāki. Yumo āli gwa mbili, kangi uyūngi yula āli gwa Mbepo. Yumo, gwa mu nkīkūlu untumwa; yumo, gwa nkīkūlu umwābūke.

³² Ikyene kyabonike ikindu kilakila mu Israeli na Moaabu, ifipanga fibili ifikulumba fikwisa palikimo. Kangi akabalilo kako Israeli aalondaga ukubuka ku buyo bwabo ubwa lufingo; Kipanga kyamwambepo, abandu ba Yakobe, Israeli pa nsebwe; Abāndu ba Esau bālyāgēne na bēne, Moabu, kipanga kyamaka. Kangi u ndongosi unkulumba ugwa kipanga, Balaamu, alinkusuluka pāsī ukuguna u nkundwe gwake, loli umwene ālyagīle ukuti umwene alinkutoligwa ukunguna u nkundwe gwake. Umwēne ātolīgwe, nu bufwamaso bwa fisige fyāke, ukukēta ulubātiko ulusūngulīgwe ngāni, ukuti, kangi ukukēta i Lisyu lya Kyala.

³³ Ikyākwódá, “Ulwitiko lukwisa nu kupilika, ukupilika isya Lisyu lya Kyalá.” Polelo u mwítiki ikupilika Ilyéne, ikulyágània Ilyéne, kangí ikubómbàpo pa Lyéne. U mündu gwamumbili isakupilika Ikyéne, akogo ka Ikyéne, löli nasiku... *Pilika* kokuti “ukupilikisya” Ikyéne. Bona, ko kukéta i kindukimo; loli uku *kéta* ikyene, ko “kupilikisya” ikyene. “Péne pápo u mundu apapigwege kangí, umwene akabagile ukukéta pamo ukupilikisya i Kitangalala kya Kyalá.”

³⁴ Lilino, apa ikwisa Israeli, ikwisa nu lufingo lwa Kyalá, ukuti abene bábúkaga ku kisu ikifingigwe. Komma abasitakyala, löli bitiki, bitiki mwa Kyalá yulayula uyu Israeli álinagwe, ikwisa pánja ukugela ukunguna u nkündwe gwáke, panongwa yakuti umwéne áyobile u nkundwe gwáke ali, naloliloli áli nsitabugolofu panongwa yakuti umwéne ábómbíle ikilündiko kya fíndu ifi fyáli fibíbi. Loli, umwe muketile, umwene átoligwe ukuketa ulusalo.

³⁵ Ikindu kilakila nu Esau na Yakóbe! Esau ábonekaga ngati nnyámبالا nnunupo. Umwéne alinkuséngama pási nu kubómba ifíndu ifya kisa. Umwéne—umwéne ápákisyága u bába gwáke unkángàle umfwamaso, ámwágilága inyáma ya ndísu nu kumpákisya umwéne, kangí áli ndumiana nnunu. Ifíndu fingi ifi abítiki bamumbili bikubomba mu lukíndi lwa bwíputi, ukutula ifibugutila, kangí—kangí ukuhómba ifihombo fya kukipatala kuli abándu, ní fíndu fyabwípùti, loli ikyo kikaya iki une nguyobapo.

³⁶ Moabu aali nnunu, ikikolo ikikulumba, u nkundwe ku mwene. Kangi Yakobo aabombile kilikyosa, umwene aafumile pakuya nsambuke; löli pópe umwéne álinakyo ikíndu kimokyéne, kila kyáli ko kwéga u lufingo lula, u bwákipánda bula. Apa ikwísa Israeli, abána ba Yakóbe, ní kinyonywo kilakila. Lilino ngimba ywani ikuyaga ntalusye?

³⁷ Balaamu aayengile ifigemo fihano na fibili; mu Israeli fyáliko ifigemo fihano na fibili. Balaamu aapele amakemo mahano-na-mabili ifya finyamana ifyélu; Israeli aapele amakemo mahano-na-mabili ifya finyamana ifyélu. Kula, namumo abene bikukyega ikyene munyího, Moabu áli itolo biputiputi mumo Israeli áli, Esau itolo ukuya biputiputi mumo Yakóbo aali, kangí Kaini itolo gwábwípùti bó múmo Abelo áyílíle. Löli, ulwéne lo lusalo lo ulu lukukolelela.

³⁸ Bo bufwamaso nki! Ngimba bo bufwamaso buki aba bána ba Esau, ukuyoba mwambepo, aba Moabu, balinkuketa pasi pa Israeli nu kuti, “Baketa abene. Abene bakaya kipangakipaguke. Abene bo kipambo kya basámbugwe. Abene bikwitugasya mfiHEMA. Kangi uswe twe kikolo ikinywamu. Abéne babómbíle ububíbi. Kangi abéne bakaya nakyo ikipángánio pakati pa béne. Abéne bo itolo bikwémbèla ukusyungutila, bikukóngésya u nsololi yumo.” Löli umwéne átoligwe ukukéta i Liyoka lya

Nkuba kangi i Lyālābwe ilitikigwe likubūka pankyēni pa bēne. Umwēne ātoligwe ukukēta ukuti kila kikukōleligwa-panja, ikibugutila ikisūnguligwa kikukōnga ulubātíko Lwamwakyala lwa Kyala ku kīsu ikifingigwe.

³⁹ Iyo yo njila ikyene kiyilile umwisyugu. Abene bikuyoba, “Ikyene kyo kipambo kya bikemo-babunguluka. Ikyene kyo kipambo kya bandu aba bo *iki, kila*, pamo i *kingi*.” Loli abene bikutoligwa ukuketa ukuti ikyene kikukonga injila ya Lisyu lya Kyala.

⁴⁰ Israeli aali pa njila yake ku kisu ikifingigwe. Kyala, mu Lisyu Lyake, aafingile ulufingo.

⁴¹ Yākòbo, i nōngwa iyi umwēne āsalile ukwāga u bwakipānda bula, mulimōsa, umwēne ālōndāga ukukyāga ikyēne, panongwa yakuti umwēne āmenye ubwakipānda bula bwākolelile i sayo. Ubwēne bwākolelile u būmi. Umwēne akāpāsīsye mūmo ubwēne bwālīsile, itolo ukuti umwēne ābwāgile ubwēne. Kila kyāli kyo kīndu ikinywāmu. Yo ndēge nki ikyēne kyālisilepo, kikāli ni mbombo. Umwēne ālōndāga ikyēne. Kangi umwēne ikufimbilisigwa ukuya nako ikyēne. Kangi umwēne alinkukyāga ikyēne. “Basayigwa bo bene aba bikuya ni njala ni kyumilwa kuli ubugolofu, abene bisakwikutisigwaga.” Umwēne āli pa nsebwe gwāke, kangi umwēne ākōngāga i kyēne, kangi umwēne ālyāmbilile ikyēne.

⁴² Israeli āli pa nsebwe gwake ku kisu ikifingigwe. Kali bo balinga abaMoabu ni figure abēne bāgelile ukubika pa bēne, abēne balinkubuka ukutalula ku kisu ikifingigwe.

⁴³ Kangi umwisyugu, ugwe utisāmo siku, kali lo lulagilo lwingi bulebule abēne bikwāmbilila, bo bwingi bulebule u bulōngigwe, bo bwingi bulebule ubufwimigwe, fyo filinga ifindu ifibibi abēne bikuyoba, to tubalilo twingi bulebule abēne bikukōlēla *babūnguluka-bikēmo*, to tubalilo twingi bulebule abēne bikuyoba ifindu fila ifibibi, i Kipanga kisakwenda nkyeni, Ikyene kikufimbilisigwa ukubōmba, Ikyene kikusyāla mu Lisyu lya Kyala.

⁴⁴ Akabalilo kamo abanyafyale babili bālīsile palikimo. Yumo mwa bēne āli Ahabu, umbibi yumo, uyungi yula āli Yehosafati; Kipanga kyamwambepo, ikipanga kyamumbili.

⁴⁵ Ahabu āli mwitiki gwamumpaka. Umwene āli na basololi. Abene bakāli basitakyala mma. Abene bakāli biputafifwani mma. Abēne bāli basololi ba kiIsraeli, lōli abēne bōsa bāmanysisigwe nukuswīligwa nukufwīkigwa na Ahabu u mwalafyāle. Ikyēne kilinkuya ngati buyo kūko abēne bāli na fyōsa ifyakutūlana fyāndyāli.

⁴⁶ Yehosafati alīsilemo, ikwisa ukusuluka, alinkupela ulupālano, iki kyo kisobi.

47 Ugwe ulingasulwangamo ukulūngisania na basitakwitika. Uswe tulingabagilámo siku, mu njila nayimo, siku ukubika ingamu syítu pa mabūku mfipanga aba batikwītika i Nongwainunu yōsa. Siku! Ugwe kwisa kuyaga mu lutamio.

48 Kangi abene balinkufika mu lutamio. Kangi u nnyambala ungolofu uyu alinkuti, “Ngimba uswe tutikufimbilisigwa ukuyobesania nu Ntwa tasi, nukusyagania ukuti kali uswe tubagile ukubuka ku Ramoti-Giliati?”

49 Lilino kēta mūmo kyābonike kipelelesye ikipānganio. “Uswe twe bene Ramoti-Giliati. Ikyene kyo kyōmbo kyitu, kangi aba Syria balyegile ikyene ukufuma kwa Kyala gwabumi. Ngimba uswe tutikubukaga kula nukupoka ikisu iki?” Kangi umwēne ātēndike ubuyobi bununu fiyo, kangi bwandagilo fiyo, kangi bwabugolofu fiyo, mpaka Yehosafati alinkugwila kuli ikyēne.

50 Kangi umwisyūgu, abanyāmbāla babagile ukwima nkigemo nu bwāmahala bumo kangi indendeko-buyobi, nu bumanyi, mpaka abene babagile ukulingania a Maka ga Mbepo Mwikemo ukusōkamo mwi Bangeli. Abene babagile ukulingania ububumbulusyo Bwakyala ukusōkāmo. Abene babagile ukulingania ukuyoba mu ndimi nu kusanusya, abene babagile ukulingania ulosyo lwa Mbepo Mwikemo, ku lisiku ilingi.

51 Lōli u nnyāmbāla uyu asūngulígwe na Kyala, u nnyāmbāla. . . “Ing’osi Syāngu simenye a Masyu Gāngu.” Ugwe uli nu lusalo lwa Kyala pa ugwe, ulwene lutisakutabaniamo siku ugwe.

52 Yehosafati alinkuyoba, u mwalafyale ungolofu alinkuti, “Ngimba akayako u nsololi yumo, ukuti uswe tubagile ukundalusilamo u Ntwa?” Ahabu ākindililaga kisita ikyene.

53 Iyo yo njila ikipanga kyamumbili kikubombela umwisyūgu. O, abēne balinago amaseminale giswile na balūmbilili, abanyāmbāla abakulumba, abaprosesala abakulumba, bamahala, bakomu, babōngo, o, mwe, kubutali ukukinda a— a mahala ga kipanga pipeli- . . . pamo, i Kipanga kyamwambepo.

54 Mmasiku ga Noa, mmasiku gala, kēta ku kipanga ikipeligwa. Ngimba abene bāli fiki? Basayansi, bayēngi, banyāmbāla bakomu. Lōli a basalígwa, Enoki na Noa, bāli batimi na babyāli, bākwiyufya, komma bamanyi, komma bakomu, lōli bāmenye Kyala gwābo; ikindikimo mu bene, kikwenda, kikukolela. Uswe tukwisaga ku ikyo ukufuma pa kayabo.

Lilino, popāpo Yehosafati alinkuyoba, “Ngimba akayapo unsololi yumo?”

55 O, ena, gwamumbili alinabo abene. “Naloliloli, uswe tuli nabo. Une ndinayo i seminale pasi apa, yiswile na bene.”

56 Bātwēlepo bamia bana. Lilino, aba bakaya basitakyala mma. Abēne bo bipūti ba Yehova-Kyala. Bikwisapo, kangi

abene balinkuti, “Unko uswe tuyege na kabalilo kanini kangi uswe twisakusolola.” Kangi polelo abene bosa bali palikimo. Kangi abene bikugomokela na, “I Lisyu Iya Ntwa,” kangi abene balinkuti, “ISI SYO IKUTI U NTWA.” Abasololi ba kiIsraeli. “ISI SYO IKUTI U NTWA. Agubukege kula, u Ntwa ali na ugwe. Kangi ugwe kwisakwega u Ramoti-Giliati, panongwa yakuti ugwe nalogiloli gwa Israeli.” Kangi yumo mwa banyāmbāla abalōngosi alinkwīpelela mwēne imbēme ibili inywāmu ukufuma ku simbi, ukuya mwimilili, kangi umwēne alinkubūka ku kuguta. Umwene alinkuti, “Na iki ugwe kwisakuguta Israeli . . . pamo ukuguta aba Syria mpaka panja pa Ramoti-Giliati.”

Lōli, Yehosafati, ikindukimo mwa mwēne!

⁵⁷ O, une ngusubila ukuti Kyala ikufikisyaga iki ku ndumbula yako. Ikyene kyo nakimo ugwe ubagile ukumanyisya gwimwene. Ikyene kyo nakimo ugwe ubagile ukubala gwimwene. Ikyene kyo iki Kyala, ukwisila mu lusalo, ikubombela ugwe. “Komma umwēne uyu ikubopa pamo umwēne uyu ikunāngisya- . . . Umwēne yo Kyala uyu ikunāngisya ikisa.”

⁵⁸ Yehosafati alinkuyoba, “Abēne bo banyambala bafwala-kanunu.” Kisita kwilamwa umwene aayobile ikindukimo bo iki, “Abene bo bandu bamahala, kangi abanyambala abakomu ukukinda bosa aba une mbilikemo siku. Abene bamanyisigwe ku kabalilo. Ubwimilo bwabo bo bumobwene. Abene bali nabo ubumobwene ubukulumba pakati pa bene. Kangi abēne bo bakomu, kangi abēne balinabo u Bwanalōli bwīngi fiyo ku bēne.”

⁵⁹ Ubusobi bōsa bulinabo u Bwānalōli. Ubutungulu ukukinda bosa bwāyobigwēmo siku bwāli na malongo-mahano-namana- . . . [Ubuyo busitakandu pa tepi—Nsimbi] mwa mia yumo u Bwanaloli mu kyene, ubusyobi ubu Setano ālimbulile Eva.

⁶⁰ “O, ikyene kyo Bwanaloli bwingi mu ifi abene bikuyoba, loli ngimba akayapo yumoywene ugwakongelelapo?”

⁶¹ Ena, ngimba ugwe kwinozona fiki u nnyambala yula āyobile? “Akabalilo kako uswe tuli nabo abamia bana apa, ubwa bakomu ukukinda bosa, abanunu ukukinda? Abene bakaya panja apa ndulungalanga bikubopa ukusyungutula sinda ngelebune, kangi ifipapa fya ng’osi finiembetelgwe ukusyungutula abene, pamo ikindukimo. Abēne bo banyāmbāla aba une nswilile, une mmanyisye. Abēne bakaya banyāmbāla aba batikumanya aba ABC bābo. Abēne bo basukulu, kangi abēne bamenye ikindu kila. Abēne bikwītūgāsya, pamusi na pakilo, ukubala ifiniembano nu busololi. Abene bamenye iki kyo kitalusye. Une ndinabo abene bitendekisye. Kangi abene bimile apa nu bwitikisano bumo, bamia bana ga abene, bikuyoba, ‘Agubūke kula, u Ntwa ali na ugwe.’”

⁶² Lōli linga une nābagile ukubala aminogonelo ga Yehosafati amaminiti manini, “Kilipo itolo ikindukimo iki kitikwīngila,”

umwene abagile ukuyoba. “Kilipo itolo ikindukimo iki kitikuboneka kitalusye. Ngimba akayapo itolo yumo uyungipo, pabuyobumo?”

⁶³ “O,” umwene alinkuti, “ena, alipo yumoywene ugwakongelelapo, loli umwene akaya gwa kibugutila. Umwene yo luko ulukindane ulwa mwinitu. Umwene yo itolo lisambuke.” Umwene ali bo yu Yakobe. “Loli uswe tubagile ukundalusya umwene. Abene bikuyoba umwene yo nsololi. Loli une ngwilamwa ikyene, panongwa yakuti umwene akabalilo kosa ikunguna une, ikuyoba ukuti *iki, kila*, pamo i *kingi*, pamo umwene atikusololamo siku ubununu ukufwana na une.” Ngimba umwene abagile bulebutu? Muketile?

⁶⁴ Polelo abene balinkuti, “Unko uswe tubuke tumwege umwene. Umwene yo mwanundumiana gwa Imlah.” Polelo abene balinkubuka nukwakummwaga umwene.

⁶⁵ Kangi umunduyumo ályagene nagwe pa nsebwe, alinkuti, “Lilino, ugwe kuyobaga ikindu kilakila abene bikuyoba. Ugwe kufimbilisigwa ukwitikisania ni kibugutila. Linga ugwe utikubōmba, aheli kwa ugwe!”

⁶⁶ Umwene alinkuti, “Une nguyobaga itolo iki Kyala ikubika nkanwa kangu akakuyoba, kangi nakimo ikingi.”

⁶⁷ Polelo bo umwene afikege kula, kangi abene balinkumpa umwene ikilo kimo, umwene alinkuti, “Buka kula, loli une numbwene Israeli abalanisigwe bo ng’osi sikaya nu ntimi.”

Kangi Ahabu alinkuti, “Ngimba une ngakubūla ugwe?”

⁶⁸ Lilino, apo balipo abamia bana ukulwana na yumo. Abamia bana abamang’anyisigwe, abakomu, bamanyili, abanyāmbāla bamahala ukulwana na yumoywene unnini umbūlu, bomūmo uswe āngali tukukōlèla umwēne, Mikaya. Unnyāmbāla yumoywene, lōli pōpe u nnyāmbāla yumoywene yula āli ni Lisyu lya Ntwa, ili lyāpelīle ukukindana. Aligwesa yumo gwa bēne āli nsyōbi, ikyēne kyāsisimikisye lōsa kyabusyōbi. Nōngwa yafiki Mikaya āli nkindane fiyo? Ngimba umwēne afimbilisigwāga ukuya n’dondo, ukuya nkindane? Umma. I. . . Ngimba kyo fiki kyatēndike Mikaya ukukindana, umwene āsyēle ni Lisyu. I Lisyu lya Kyala lyo ili umwene āsyēle nalyo.

⁶⁹ Lilino ikyene kifingigwe ikyo, mmasiku aga, “Kyala isakonelela panja u Mbepo Gwake.” Ikyene kifingigwe ukwisila mwa Daniel, ukuti, “Abandu, mmasiku akabalilo kako ibwe likukoma ikifwani mu kilundi, a bāndu aba bamenye u Kyāla gwābo bisakubōmba i mifunjo.” Ubusololi ukufuma pa busololi! Kangi ama seminale gōsa, ikīsu, kikabagila ukusōsyāpo ikyene panja. Kyala ikubombaga ikyene, mulimosa, kangi abandu bisakukonga ikyene. Muketile? Ikyamumbili kangi i. . . I kipānga ikyakipeligwa kangi i kipānga Ikikīndakipeligwa. Umwe muketile, i Lisyu likupela ikikīndāne.

⁷⁰ Ikyo kyo iki Yākòbo inogonaga, “Kangi kali kitamisye fiki, une mmenye une ngabagilamo siku ukuya nsayigwe mpaka une gwēga u bukolelelo bwa bwakipanda bula. U bwakipanda bula kyo iki une ngufimbilisigwa ukuya nu bukolelelo bwāke.”

⁷¹ Kangi, lōli Esau ābēngile ikyēne, kangi abāna bāke bikubōmba ikindu kilakila, pōpe, mpaka ilisiku ili. Abēne bakibēngile ikyēne. Ikyēne kyo bwīla kyāli.

⁷² Akabalilo kāko lulipo u luyigo, ulwēne akabalilo kōsa lukutwāla abambasa. Ubo bo buyobelo ubwamatingo, lōli ikyēne kyo kyabwanaloli. Akabalilo kāko bwālipo ubupāpīgwe ukufuma mwa, ukufuma kwa Isaka na Rebekah, ubwēne bwatwēle abambasa. Akabalilo kāko ikisu kyāpeligwe, ikyēne kyātwele bambasa, imipiki mibili. Kangi akabalilo kāko Kaini na Abelò bapāpīgwe, ikyēne kyātwele babili. Akabalilo kako Isimaili na Isāki bapapigwe, ikyene kyatwele babili. Kangi akabalilo kako Esau na Yakobe bapapigwe, ikyene kyatwele babili. Yumo mwa bene, nkipeligwa (yumo mwa bene, ugwa kisu); uyungi yula, Kikindekipeligwa. Kangi yumo ākētīle ku kipeligwa, kyamahala; uyungi yumo alinkwenda ukwisila mwa Mbepo. Ikyene kyo bwila kyāli njila yila. Akabalilo kāko i kipanga kya Luteri kyātupwike...

⁷³ Unko uswe twege Pentekosti, tasi. Keta ku bupapigwe bwa Pentekosti. Ikyene kyatwele panja ulusasanio ulukulumba, ulwamaka ulu lulinkupyagila ikisu iki kikumanyigwa, Pentekosti. Ikyēne kikāli patali ukufuma Pentekosti mpaka na yu Pauli alinkuyoba, ukuti, “Babagile ukuyapo abanyambala bikufyuka nkati mmyabo, ni findu ififuluganie, kangi bikusyumbutusyaga abandu ukusokako kwa Kyala.” Kangi ikyo kyo itolo katikati iki abene bābombile. Ikyene kikutwala babili.

⁷⁴ Akabalilo kako ikipanga kya Luteri kyapapigwe, Martin Luteri ātwele panja ulusasanio lwamwambepo. Kakālipo kabalilo katali fiyo mpaka apa ikwisa Esau, palapala kunyuma kwa mwene, nukupangania ikyene pāsī. Kangi ikyene kilinkutwala babili.

⁷⁵ Polelo ukufuma apo, ikwisa Methodisti, John Wesley, uluyigo lwamwambepo. Kangi ukufuma pala, balinkwisa ikibugutila, balinkukipāngānia ikyene pāsī. Kangi ikyene kilinkutwala babili.

⁷⁶ Kangi ukufuma apo, ikwisa Pentekosti, ulusasanio. Kangi lilino abene bapangenie ikyene, kangi lilino abene bikusēngāma ku kipāngānio. Kangi ikyene kikutwala babili.

⁷⁷ Loli uluyungu ulwamwambepo lula ulwa Kyala ugwabumi, palema nalinga ikyēne kibagile ukuya mwendanjila, palema nalinga ikyēne kikufimbilisigwa ukuya mwēmbēli, ikyēne akabalilo kōsa kikutēndēka ulupāgulanio. Esau akāmaliike pa butali fiyo na Yākòbo. Bo itolo Yākòbo ākabile ubwakipanda

bwāke (ntufye Kyala), icyēne kilinkukōlela kuli ubupāgulanio. Kangi akabalilo kāko u nnyāmbāla. . . Une ndikupasya iki ikipanga ugwe gwīngīle, linga icyēne kyo kyamumbili, kangi ababombeli binu aba umwe mukubopa nabo, abandu umwe mukukina amakadi nabo, kangi ifibugutila fya mabuku ginu, na fyosa; akabalilo kāko ugwe kukaba ubwabuke bwakupāpīgwa, ukuti ikindukimo iki kili pāsi mu ndumbula yāko iki kyāyāga ni njala kwa Kyala, akabalilo kāko umwe mwāmbilile ikyo, icyēne kikukōléla ku lupāgulanio. “Sōkéla panja ukufuma pakati pa bēne, kangi yaga umwe bapāgulīgwe, ikuti Kyala.” Lupāgulanio!

⁷⁸ I kipānga kikūsēngāma pāsi. Muketile, icyēne kikabagila ukukīndilila. Esau āli luko ulununu fiyo ulwa mwitiki gwamumbili umwisyugu, nasiku ukubagila ukuponjola ikisu. Umwene atikuponjola ifindu fya nkisu. Abēne bakāli baganile ukwēmbēla kwābo, ifimogo fyābo, ifyakwīpakapaka mu nyōbe kangī, a bakīkūlu, pa fisyo fyābo, kangī—kangī ukutumula inywili syabo kangī—kangī ukufwāla imyēnda iminini igyaiyolo imipīmba; kangī—kangī u nnyambala iganile ukubuka panja ku fyumba fya nkitubwi, kangī—kangī ukukwesa ingambo, nukuyoba isunga innīni isyakinyanyasi; kangī pōpe ba kipānga. Abēne bo nasiku ukubagila ukupōnjōla ifindu fila. Akābagile yōpe Esau. Lōli pōpe, ukuya mwiputiputi, umwēne alinkufimbilisīgwa ukusēngama ku bupilikisye bwamahala. Ikyo kyo kindu kilakila ikipanga kikubomba umwisyugu. “Uswe twisakuya kipāngānio. Uswe twisa kwībīka twībēne palikimo. Uswe twisa kupela i kikolo, pamo akabugutila, pamo ikindukimo bo ikyo.”

⁷⁹ Kangi iyo yo njala i kipānga kikwēndēla umwīsyūgu, i kyāmwambēpo ni kyamumbili, sikāli lulalula. Ikyene kikasanukamo mma, kangi kitisakusanukamo siku.

⁸⁰ Bwikemo bwa Kyala. Kyala, ukuya Kyala, ikutwāla—pānja ikyo, Mwēne. Linga pakālipo u ntulwanongwa yumoywēne, āngāli pakayamo siku. . . Umwēne āngāli akayamo siku Mpoki. Lōli Umwēne āli Mpoki ku bwāndīlo, popāpo kikālīko nakimo kyāyōngīle. Kangi ifyākumbagilila Fyāke Mwēne ukuya Mpoki, filinkuntwāla—panyēni u ntulwanongwa, palinkufimbilisīgwa ukuyapo ikīndukimo ukupokīgwa. Bo kukāli ukuyako kalikōsa aka kapokīgwe, kyābagile ukuyapo ikīndukimo kiyōngīle. Kangi ubugolofu Bwāke nu bwīkēmo Bwāke! Linga akālīmo siku u— u mūndu umbine, Umwēne āngāli akayamo siku mbumbulusyi. Lōli ukufuma ku bwāndīlo, kangī ubwa mabwāndīlo, Umwēne āli bo ubwāndilo bukāli. Umwēne āli mbumbulusi. Polelo pakalipo nakimo kibine, popāpo icyēne kyasololosyāga umūndu umbine, ukuti Umwēne abagile ukubabūmbulusya abēne, ukutēndēka Umwēne ukuya mbumbulusi.

⁸¹ Ukufuma ku bulabula u Busyūngutilo Bwīkēmo kwīsīlya kula bukwīsa u bupoki, fikwīsa i figune. Ukufuma kwa mama yulayula kangī tata uyu apangēnie u Yakōbo, apangēnie

u Esau. Muketile? Umwene yo Kyala. Umwene akabagila ukusanusya ulubatiko Lwake. Abēne bikufimbilisigwa ukubūka itolo mulamula. Ikipeligwa kyōsa kisakukwēgelela mulamula mu kyēne. Ikyēne kikufimbilisigwa. Umwe mukupilikisya iki une ngusanusya? Kikwēnda ikyēne mulamula nkati. Pabagile ukuyapo umunduyumo uyu ayōngile, ukuti apokigwe. Kangi linga pakabagile ukuyapo, Umwēne, Ugwāke. . . Umwēne ukuya Mpoki ātendike kila. U busolofu bukukōléla ku Busolofu.

⁸² Bomumo u ndumiana unnini uyu une bwila nguyobapo, ikulya ifyakōmolēla ukufuma ma pensulo, kangi ni figānjilo ukufuma ku njinga, umwēne āfūmbwāga sufuri. Kangi akabalilo kōsa kyālimo ikindukimo nkati mula ukūmilwa kuli sufuri, pāfimbilisigwāga ukuyako sufuri ku buyobumo, tāsi, apeligwe. Pābagile ukuyako sufuri bo akāli umwēne ukūmilwa. Kangi ikyēne, u sufuri, ālintwēle-nkyēni umwēne, polelo umwēne āgomokile ku sufuri.

⁸³ Iyo yo njila Kyala yo Mpoki. Kangi pabagile ukuyapo ikindukimo kiyōngile, kuli Umwēne ukumpoka, ukumpela Umwēne u Mpoki. Ikyo kyo kyosa ikyene kikubomba, ko kukinila kwa Kyala. Kilikyosa, fyosa fili mwa Umwene; komma mu ndumbilili, komma nkipanga, komma mu kibugutula, loli mwa Kyala, ukuti ulusalo lubagile ukwima ulupelelesye. Muketile? Ikyene kyo mwa Umwene. Ena. Aba Luteri. . .

⁸⁴ Kangi polelo uswe tukukēta ubupagulania ubungi, bula bwāli Abrahamu na Loti. Abene bāli bakundwe. Loli Loti aali mwinogoneli gwamumbili. Umwēne akabalilo kōsa āli pānja kuli ikīndu kimo ikinywāmu, ikindukimo na fyamulimuli fīngi pa kyēne. Itolo ngati u salila, mūmo une nābagile ukuyoba, akabalilo kōsa ukufikila ku kindu ikimulike. U mbepo yula akabaleka abāndu, umwisyugu. Abēne bīsa kufikila kuli i . . . Abēne bikubūka nkāya, kangi abēne bakabagila ukwīsa ku kasasa kanīni bo aka. Muketile? Abene bikulonda ikipanga ikinywamu ukukinda fyosa ifi fili nkaya, untimi ugwamahala ukukinda bosa, kūko abāndu abafwāla-ukukīnda bikubūka, kūko umwalafyāle ikubūka, ku kāya. Ikyēne kyo kikāli u mbepo gwa Esau yula. Naloliloli āli nu bwābūke bwakupapigwa, ukwanda itolo, ukwikolela bene i Kipanga, loli abene bikutaga ikyene panongwa yakuti abene bikufuyula ikyene. Ugwe ukabagila ukubatwalila abandu bala ukwisa pasi pa mafundo gabo, nukulila nukusuma panja kwa Kyala, nu kubaka pānja nu kuya nu bubōmbeli bwa bubūmbulūsyo, nu kwīkasya ubufwīmo bwa kīsu, ukwāmbilila u Mbepo Mwīkēmo. Kangi abene—abene batisakubomba ikyo mma. Abene bikufuyula ikyene. Abene bikukikolela ikyene “kibugutula kya babunguluka-bikemo.” Itolo iki i Bāngéli lyāyobīle abēne bikubōmbāga. Abēne bikubōmba ikyēne panongwa yakuti ikyo kyo kipeligwa kyābo. Ikyene kyo kipeligwa. Bo li likūngūlu ni ngungubiya, ubupeligwa bubili. Abene bikumilwa ikyene panongwa yakuti

ikyoye iki abene bali. Abène batisakuyamo siku, siku, ukukêta i kîngi, panongwa yakuti abène bakapâpigwa ukukêta ikyo.

⁸⁵ Kangi uyungi yula, ugwe ukabagiile ukunqyunga umwene ukufuma ku kyene, panongwa yakuti ulwene lo lusalo lwa Kÿala. Umwene apapigwe ukuya nnyambala gwamwambepo pamo nkikulu gwamwambepo. Ikindukimo mwa umwene kikukikolela kuli ikyene. O, une—une ngusubila iki kikufika pâsi ku buyo kûko uswe tubagile, umwe mubagile ukukêta iki une—une ngusanusya, ukwisila mu kukupîlil'ikitili ikyene lilino. Lilino Abraham. . .

⁸⁶ Kumbukila, akabalilo kôsa abène bâbômbelâga palikimo, i kipânga kipeligwa ni Kipânga mwambepo, abène bakâlîwâgilêmo siku u lusayo. Yakôbe akâsayigwêmo siku mpaka umwêne âlipâgwile mwêne ukufuma kwa Êsau. Kangi Abraham akâsayigwêmo siku mpaka umwêne alipâgwile mwene ukufuma kwa Loti.

⁸⁷ Loti âli na twâke mwêne utukomano utunini utwalwîpùto mu kipânga kyâke pâsi pala, âmanyisye abânalumiana bâke na bânabalîndwâna, na bala. Loli umwene ali nu bumi bo bula, mpaka, akabalilo kako umwene abukege kukuyobapo isya bumalikisyo bwa kabalilo, abene bâlinsekile umwene.

⁸⁸ Ikindu kilakila umwisyugu! Ugwe kuyoba isya bubumbulusyo Bwakyala na maka ga Kÿala, na fyosa bo ifyo, abene bikuseka ku kyene. Ikyêne yo mbepo yilayila. Isyo syo mbepo ibili ingulumba, mubwîputi, sikolile i kîsu mu lukamoto; u mwitiki kangi u nsitamwitiki, umwitiki nu mwipela-mwitiki, yumo uyu ikwegelela uyungi yula. Lilino akabalilo kâko Abraham âlipâgwile mwêne. . .

⁸⁹ Ngimba umwe muketesisye? Yeso, mu kuyoba Kwâke kwa Kwîsa, u Kwîsa kwakibili, Umwene alinkuti, “Mumo ukwene kwâyilile mmasiku ga Noa, abene bisakulyaga, ukunwa, ukwega, nukupigwa mbwegi.” Loli akabalilo kako Umwene ayobege amasiku ga Loti, Umwene akayobilemo siku nakimo isya ikyene. “Bo amasiku ga Loti,” ikyo kyo kya busetuli.

⁹⁰ Kêtésya iki kyâbonîke mmasiku ga Loti. Kula âliko Loti pâsi pala mu Sodomu, iyêkile kanunu pâsi, mmahala, isile ukuya, yumo gwa banyâmbâla abanywâmu aba kaya kala, u n'dôngi, itûgèsye mu kipata nu kulônga a bându. U nkasi gwâke âlîngile ifibugutila fyôsa ifi fyâlîmo nkâya kala. Kangi abânalîndwâna bâke, na bôsa ba bala, bégigwe mkati ba bafumuke, bamahala, bamanyili-bapamwanya, bakomu, babôngo. Kangi Abraham âlitûgêle nkihêma pâsi pa mpiki gwa misyûnguti. Lôli ilisiku limo abène bosa-babili bali nu buyâtîlo.

⁹¹ Kangi âlipo undumbilili ugwamahala âbukile pâsi nukulumbilîla, nukubabilikila abène panja. Kêta ku—kêta ku ndumi, “Sôka panja,” umwene alinkuyoba kwa Loti.

⁹² Kangi umwēne āngàli nasiku akakōleligwàmo siku pānja linga ikyēne kikāfumile pakuya kuli kisa kya Abraham. Alinkuti, “Ngimba une mbagile ukubāga abanyāmbāla malongo mahano, ngimba Ugwe kwisakulekaga ikyēne? Ngimba une mbagile ukubāga abāndu malongo matatu? Ngimba une mbagile. . . Linga une ngubāga kalongo?” Apo po pabutali apa umwēne ābagile ukubūka. Kangi Umwēne akābagile nu kwāga na kalongo nkati myābo.

⁹³ Fyōbène, “Mumo ukwene kwayilile mmasiku ga Noa.” Kumbukilaga, Noa akāli luko lwa Kipanga mma; Enoki āli, uyu akābukile ukukinda mu lukubilo, lōli āsanusigwe bo u mpyuto gukāli ukwīngila. Enoki ābūkile ku Kāya, umwēne akābūkile ukukīndamo mu mpyuto. Noa ākīndilemo.

⁹⁴ Lilino, kētésya kifuki lilino bo uswe tukusegeléla mu iki. Kētésya lo luko luki ulwa kimanyilo iki Abraham ni kikolo kyāke bālinakyo. Abene balinagwe u Nkindefipeligwa. “Abraham!” Ngimba Umwene āménye bulebule umwene āli Abraham? “Ali kugu unkasigo, Sarah?” Ngimba Umwene āménye bulebule umwene ālyégigwe, pamo āli nu nkasi, Sarah?

“Umwene ali nkihema.”

⁹⁵ Lilino, u Nnyāmbāla itūgésye pala, ikulya inyama, ikunwa ulupyu, nukulya unkati gwa filōmbe, “Ali kugu unkasigo, Sarah?” Ngimba Umwene āménye bulebule ikindu kila? Ngimba Umwene āménye bulebule ikylene? Inogona isya ikylene. Umwe mukukōléla. . . Umwe bāndu bamwambepo, unko iki kīse mwa umwe. Ngimba Umwene āménye bulebule ikyo, akabalilo kāko Umwene ābōmbelāga bo nhesya, u lufūmbi pa myenda Gyāke?

Kangi akabalilo kako Abraham aayobile, “Umwene ali nkihema, kunyuma kwa Ugwe.”

⁹⁶ Kangi Umwene alinkuti, “Une ngubuka ku. . .” “Une, Une,” pulonauni ya ubwenenakyo. “Une,” u Nnyambala uyu, Kyala ikwitendeka Mwene ukumanyigwa mu mbili. Kyala! Abraham alinkunkolela Umwene Elohim. “Une, Une ngwisa kukuyatila ugwe. Une nguyaga pakukyūnga ulufīngo Lwāngu. Kangi ukufwana na kabalilo ka būmi, Une nguyaga pakubayātīla umwe, kangi umwe mwisakuyaga nu ndumiana uyu uyu Une nāyobīle kwa umwe.” Kangi Abraham, mia yumo; Sarah, malongo-mahano-na-mana.

⁹⁷ Kangi Sarah, kubutali kunyuma mu kihema; ukufwana fina ifya fihema ifinini, ikihema ikinywamu itugesye mu nyuma. Kunyuma ku mbenu, umwēne āpilikāga. Umwēne āpilike ikyēne. Kangi pasi mu ndumbula yake umwene alinkusekelela, alinkuti, “Une, ne nkikulu nkangale gwa fyinja mia yumo mbukusi, kangi ntwā gwangu,” undume gwake, “gwe ntwā gwangu, kangi nkangale, kangi inogona ukuti uswe tubagile ukuya nabo ubwikyele palikimo kangī, ukuya bandu

bakwegana? O, ikyene kibagile ukuya bulebule?” Kangi umwene mu luko lumo alinkusekela.

⁹⁸ Umwene aagomokile kunyuma kwa kihema. Umwene alinkuti, “Ngimba fiki umwene asekile?” O, nkundwe, mwaketa lelo umwe!

⁹⁹ Kéta ku kipanga kyamumbili ukwega i Nongwainunu yilumbililigwe ku bene. Ugwamwisyugu Billy Graham na bene pasi pala ikulumbilila i Nongwainunu, “Sookamo ukufuma mu kyene!” Loli ngimba abene bālisile? Umma. Fiyo, fiyo, banandi fiyo.

¹⁰⁰ Ketesya ikibugutila kya Abrahamu, ikikooleligwe-panja. Lilino ketesya. Kangi Umwene ampele umwene ikimanyilo iki, kangi umwene aalitike Umwene. Kangi Umwēne alinkusimilila pankyēni pa mwēne, nu kubūka ukusōkāpo. O, mūmo ikyēne kifumile bwīla pakuya bupāgulanio, a bakōleligwa-pānja!

¹⁰¹ Lilino, imbepo sibili isi. Ukubopela na ugwe, ukubopela kula lilino ukufika ku buyo bwāngu kūko une ngulōnda umwe ukukēta. Ifibufutila fibili ifi fisōnganisigwe kifuki palikimo, mōsa ukusuluka ukukīnda i ngulilo, ukufuma kulakula ku bwāndilo bwa kabalilo, i kipanga kipeligwa, i Kipanga kyamwambepo. Abēne bakindilemo mu Lwītikāno Ulukūlu, abēne bāli ukwisila mu Lwītikāno Ulupya, kangi abēne bali pāsi mpakanalīno umwisyugu.

¹⁰² Lilino, ukufwana ifyinja maelifu mabili ifi fikindilepo, ukwene kulinkwisa ku sulo, kangi ikyēne kilinkubuka ku banyambala babili: yumo mwa bēne, Yeso Kristi; u yungi, Yuda Isikariyoti. Lilino, Yeso asōnganisye u Kwisa, kwa Kwisa Kwake ukwakibili, ukuti imbepo sibili isi sisakuyaga nkindane fiyo ukukinda iki isyene syāli kunyuma kula. Lilino apa po pāpo une ngulōnda umwe ukufwāla igyīnu—igyīnu imyēnda gya Lwīmiko. I mbepo ibili isi sikuyaga ngīndāne. Panongwa yakuti, Sētāno ikwisa nukwitugala mu nnyambala uyu āli gwakipanga, Yudas Iskarioti, ālitūgēsye mu kipānga kipeligwa, kangi āli mwīnāke ku kipānga akabalilo kōsa. Lōli umwēne ikwīsa nkati kangi—kangi āsyōbile, pamo ālinogwine umwēne ikusyōba unkundwe gwāke. Umwēne alinkwīsa nkati nu kwībanilila ukuya yumo gwa bēne; alinkugōnja ifīndu ifinunu fya Kyala, endīle mulamula mula mwa Mbepo, ikufwana ukuya, alinkusōka panja nu kulumbilila i Nongwainunu, nu kukaga imisetano. Lōli pāsi mwa umwēne, akabalilo kōsa, umwēne āli Yudasi, ukwānda itolo. Ili Bāngēli lyāyōbile, “Umwēne āpāpīgwe mwanundumiana gwa bupyūtīgwe.”

¹⁰³ Lilino kumbukilaga, kilipo ikipanga kyamumbili kunyuma kula, u Esau, aba Farisai na Saduki.

¹⁰⁴ Lōli kētēsya u miana uyu ikwīnogōna mwene itolo i... Umwēne isakubūkaga mula ni Ndumi pa kabalilo, lōli umwēne itolo atikulōnda ukubīka amaboko gāke fiyo pa Kyēne.

Muketile imbepo sila? Yeso ayobile, “Isyene sikuya kifuki fiyo ku kindu ikyanaloli, isyene sisakusyoba a Basaligwa balabala,” Basaligwa, linga umwe mwisakukētésya icyène, “linga icyène kyāli kyakubōmbígwa.” Lōli icyène kikaya kyakubagāla. Muketile, icyène kisakusyōbāga.

¹⁰⁵ Lilino kētésya, komma itolo i kipanga kyamumbili, yūyo panja pala, i kipanga icyabwila icyapalipōsa icyamumbili, i kibugutila kya Esau.

¹⁰⁶ Uswe tulinakyo lilino ikibugutila kyaYudatari, iki kyo pabutalipo kikomupo ukukīnda, pabutalipo kikomupo ukukīnda, kikwisa palapala pamwanya m’aboko galagala ga lusayo. Itolo bo mu Bahiburi 6 na 10, mūmo umwēne āyobile, “Bo akabalilo kamo batēndekígwe balilansi kangi bagōnjile a maka ga kīsu iki kikwisa, kangi babōmbile ifindu fyōsa ifi; linga . . . kangi polelo linga abene bāmbilile ubumanyi bwa Bwanaloli, kangi polelo linga abene nubwīgāne bikusanukaga ngapo.” “nubwīgāne,” ikyo kyo fiki? “Ukwēga i Lilopa lya lwītikāno, kūko abēne bākemesīgwe, ukuya kīndu kisitabwīkēmo.”

¹⁰⁷ Unko une mbapepo umwe icyakubonesya. Apa icyene kili. Apa alipo unnyambala, umwene yo mwinitu unnunu, nnunu. Umwene abilikigwe, umwene ikwipilika mu ndumbula yake umwene ikulonda ukuya ndumbilili. Umma ndaga, umwene ikwitikisya Yeso ukuya Mpoki gwa pamwene. Umwene yo ndumiana unnunu, nayumo abagile ukuyoba nakimo ukulwana nu mwene. Bo kakindilepo akabalilo, ikimanyisyo kya bukemesigwe. U nyāmbāla yula ikunyonywa akabalilo kako umwene ikuketa ku bakikulu. Umwene. . . Ikyene kili mwa umwene. Muketile? Kangi polelo, ikindu ikikōnge, lumo umwene ākwēsāga, kangi umwene ikulonda ukukwesa. Lumo umwene ikulonda ukulagusya i njuga. Lumo umwene ikulonda ukubomba akandu kamo akabibi. Umwene amenye umwene akabāgisénie ukubomba ikyo, polelo umwene ikuyoba, “O Kyala, paka i Lilopa lya Yeso kwa une, nukungēmesya une.”

¹⁰⁸ Kangi umwēne ikukemēsīgwa. Umwēne abagile ukuywēga, ukuntūfya Kyala, ikubōmba ifindu fimo, yōpe, ukubūka pānja nu kubōmba ifindu. Kumbukilaga, Yeso aayobile uluko lula lukuyangapo pala pa lisiku lila. “Bingi bisakwisa nukuyoba, ‘Ntwa, ngimba une ngasolola, ukulumbililigwa? Ngimba une ngabopesya imisetano, mu Ngamu Yako?’” Yeso alinkuti, “‘Une ngamenye nukumanya, ugwe umbombi gwa busāmbūko.’” Muketile, pala abene balipo.

¹⁰⁹ Lilino kētésya iki lilino. Uswe tukwisa ku kupela butine bwa kamia ka kamiliyoni ka lunywili lumolwēne, kulakula kūsi kwa lugēnge ulusekele lwa Nongwainunu, “Mpyasye ukukindapo ukukinda ingwebo imbyasye kubili-kosa, ukutumula kōpe na pakati pa kifupa, kangi u Mmanyila-ngāni!” Aleluya! Kyala, unko icyene kikindililege. “Unketesi gwa minogono ga

linogonelo.” Iyo yo Nongwainunu, a Maka ga Kyala. I Lisyu lya Kyala likubonekela pabwelu lyo Nongwainunu.

Ugwe kuyoba, “Ili Bangeli lyāyobile. Ilyo lyo—ilyo lyo Lisyu lya Kyala.”

¹¹⁰ Ena, i Lisyu libonesigwe pabwelu yo Nongwainunu. I Nongwainunu yaalisile kwa uswe komma ukwisila mu Lisyu lyene, loli ukwisila mmaka nu mbonekesyo sya Mbepo Mwikemo, ukubonekesya a Maka, ukutēndēka i Nongwainunu ukuya nyūmi.

¹¹¹ Akabalilo kako une nābukile ku India, u bishopu-nkulumba gwa—gwa kipanga kya Methodisti ikwisa panja, alinkuti, “Tata. Branham, uswe tutikulonda ukumanya kalikosa aka ugwa misyoni. Uswe tumenye fingipo ifya i Bāngēli ukukinda umwe mwesa mwisakumanyamo siku.” Alinkuti, “Uswe twāli kipanga, kangi twamasisye apa ifyinja maelifu mabili bo umwe mwākāli ukuya kisu.” Uko ko kutalusya. Loli alinkuti, “Uswe tukupilika ukuti Kyala akuyātīle ugwe nu kutwala ikyabupi iki kibagile ukupela i Bangeli ili ukuya nu bumi.” Alinkuti, “Ikyo kyo iki uswe tukwīyelamo.” O, mwe! Muketile, u nnyambala yula āli mwanundumiana, komma u mwisukulu, mumo Davidi āyobile. Muketile? “Uswe tukulonda ukumanya. Ngimba ikylene kyabwanaloli?”

¹¹² Une ndinkuti, “Naloliloli, ikylene kyo kyabwanaloli. ‘Yeso Kristi yulayula mmayolo, umwisyugu, na bwilanabwila.’”

¹¹³ Lilino, kētésya umwēne, i kipānga ikyakipeligwa kikufwīma i Kipānga kyamwambepo. Lilino, uswe tukusyāgānia polelo u Yudasī yula ikwīsyobekesya ukuya nkūndwe, u nkūndwe, kangi polelo ukubūka kula kangi kubumalikisyo alinkwisa ku bwapamwanya bumo.

¹¹⁴ Lilino kētésya undumbilili unkeke uyu. Umwene ikwisa ku buyo, umwene ikuyoba, “Ntwa, une ngetile abakikulu. Une ngabagila ukubomba ikyo. Une mfumile pakuya, umwe mumenye, mu luko lwa kubōmba ifīndu fya nkīsu. Une ndikulōndīgwa mma ukubōmba ikyo. Une natāgāga i hela syangu pa mbopesanio sya falasi. Une—une ngabagisenie ukubomba ikyo. Une—une nābūkāga ikilo kilikyōsa ku mbonesyō sya senema. Une ndikulōndīgwa ukubōmba ikyo. Une ngwīkyēla ni fifwāni fyabutoyofu ni findu bo ifyo, une ndi fifwāni-pa-kimato mu kyūmba kyāngu. Une ndikulōndīgwa ukubōmba ikyo. Ikyo kyo findu fya nkisu. Ngemesyaga une, Ntwa!”

¹¹⁵ Kangi u Ntwa alinkuti, “Umma ndaga, une ngubombaga ikyo.” Umwene ikupaka i Lilopa lya Yeso Kristi nukunkēmēsya umwēne.

¹¹⁶ Polelo, akabalilo kako umwene ikubomba ikyo, ikilo kimo umwene ikukilania kangi umwene ikupilika ikindukimo. Umwene ikukilania kula nukupilikisya. Umwene ikupilika isya

lōsyo lwa Mbepo Mwikemo, ubwisusye bwa Mbepo. Polelo umwene ikukēta ukukilania mu kyene, “O, mwe, ngimba ikyo kikaya kinunu mma! Loli, yoba, ikyo kibagile ukōnanga ubutumigwe bwangu linga une nālumbilīle ikyo. Ikyo kibagile ukupela u māma ukumbopēsya une ukufuma ku kāya. Abēne bisakungaga une ukufuma ku kipānga kyāngu linga une nābūkilēmo siku mu ikyo. O, une kinunupo nsokepo ukufuma ku ikyo. Loli unko une ngete ukukīsanania ikyene. Ena, ubo bo Bwanaloli, i Bangeli.”

117 Ena, ngati yumo u ndūmbilīli umfumuke, umanyigwe i kīsu-kyōsa, ālyāgīgwe lululu (nu nnyāmbāla uyu āli na une mu Puerto Rico) pa mafundo gāke, ikuyoba mu ndimi, mu London, England; u nyāmbala ugwamaka, yumo mwa basasianiongwa abakulumba nkīsu umwīsyūgu. Kangi u nnyambala uyu, u nkundwe gwake ukuya na une apa, u nnyambala umwisusigwena-Mbepo, alinkubopela ku mwene nukuti, “O, nkundwe, ikyo kyo kyene!”

118 Umwene alinkuti, “Une mmenye ikyene. Une mmenye ikyene. Loli, keta, unko une ngubule ugwe ikindukimo.”

119 Umwene alinkuti, “Lumbilila ikyene lilino. Lumbilila ikyene. Iyi yo sala. Nu luhaho lwako, ugwe ubagile ukusenyendeka ikisu.”

120 Umwene alinkuti, “Umma, une ngabagila ukukilumbilila ikyene. Muketile, i—i kipanga kisa kungāga une. Une ngābagile ukulumbilila kila. Une ngabagiile ukubomba ikyene.” O, nkundwe!

121 “Batalile bāmbi-...akabalilo kamo bākemesigwe kangi bafikilepo u kwāmbilila u bumanyi bwa Bwānalōli, ukukēta mu Kyēne, ukukibona ukuti Ikyēne kyo kitalusye; nukusōkāpo, ukukēta ukuti abēne bikukomelēla ku bēne u Mwanundumiana gwa Kyala, nu kumbīka Umwēne ku bukosityasoni bwapabwēlu, gwa soni panongwa ya Nongwainunu.”

122 Pauli āyobīle, “Une ngaya ni soni panongwa ya Nongwainunu ya Yeso Kristi, kabuno Ikyēne kyo Maka ga Kyala ku bupoki.” Ikyēne kyo Maka ga Kyala gikubōmbēla pakati pa Kipanga Kyāke.

123 Loli abene balinkuti, “Une ngabagila ukubomba ikyo.” Unnyambala uyu aayobile, “Abene bikwinogonaga une m’pentekosti. Abene angali bikumbela une...” Umwene alinkuti, “Ubwāngu—ubwāngu u bufumuke bubagile ukonangika.” O, nkundwe!

124 Une ngaya nabo ubufumuke mma. Une ngwīnogona isya Bwāke. Ubufumuke Bwāke, ubo bo Bumo.

125 Lōli kēta mūmo kifuki abēne babagile ukwīsa ku Kyēne, umwe mumenye, “Kangi ukubala i Lilopa lya lwītīkāno mu lūlo umwēne ākemesigwe na, ikindu iki kyalinkemesisye umwene

nukummwega umwene ukufuma nkisu, nukugela ukumbika umwene ukukilania nkati Munu. Kangi polelo umwene ikuketa pa Kyene, kangi ali nu bumanyi bwa Ikyene. Ukusanukila panja ukufuma ku Kyene, pala patikusyalapo ni likemo nalimo ilya butulwanongwa,” lilinkuti i Bāngéli, “lōli ububoneke bumo ubwakutlisya kuli u bulōngi nu bugāsi bwamoto bubagile, bwisa, ubu bwisa kupyūta u ndugu. ‘Kabuno ulugomokesyo lo lwāngu,’ ikuti u Ntwa. Umwēne yūyo āfuywile u lulagilo lwa Mōse, āfwile kisita kisa, pāsi pa bakēti babili pamo batatu. Lo lwīngipo bulebule u lufūndo, kangi u lufūndo ulubabe ukukīndāpo, palema nalinga mfikepo, u ndumbilili yūyo akanyangile i Lilopa Iya Yeso Kristi pāsi pa malundi gāke, ukufuma pakwambilila ubumanyi bwa Bwanaloli, nu kubala Ilyene kindu kisitabwikemo.” Whuu!

¹²⁶ Muketile kuko uswe tuliko? Yeso ayobile, “Mwandege.” Keta mumo Yudasi āli? Umwene ali palapala na bene. Umwēne āli yo Esau, atēndekīgwe nkulumbapo ku ngulilo iyi. Umwēne āli yo nsyōbi, u ndagili, atēndekīgwe ukuya nkulumbapo ku ngulilo iyi. Apa umwene alinkwisa palapala pala, kangi, u nkundwe gwa Yeso, unkundwe unsyobekesye. Lōli mu ndumbula yāke, umwēne āli ni kipānga kyamumbili akabalilo kōsa, panongwa yakuti apo po pāpo umwēne āgulisīsye Yeso. Umwēne āgulisye Yeso, imyābuke-gya-kupāpīgwa gyāke, itolo bo mūmo Esau ābōmbile kuli ikiyabo kya ndima. Umwēne āgulisīsye ubukusi bwa kupapigwa kwāke ku tupatu twa siliva malongo matatu.

¹²⁷ Bīngi u nnyāmbāla nu nkīkūlu umwīsīyūgu bagulisye panja ubwākipānda bwābo ubwamwambepo ku bufumuke bumo, akandu kamo akanini ka kisu ugwe ukaponjolāmo siku; kamo akanini, abakīkūlu, u kwipāka ifyakwipakapaka nu kutumula inywili, ukufwāla imyēnda imipīmba; abanyāmbāla, kuli utusūnga utunini utubwāpufu nu kukwēsa i ngāmba, ikindukimo kya kīsu. “Linga ugwe kukigana ikisu pamo ifindu fya nkisu, u lugano lwa Kyala lukayamo mwa ugwe,” lyāyobile i Bāngéli.

¹²⁸ Une ndikulonda ukubafulasya umwe, loli uswe tuli ku bumalikisyo. Uswe tukwisa kula lilino, uswe tukufyuka pa mafyukilo nakalinga lilino.

¹²⁹ Muketile mūmo ikyēne kili? Abēne bikubōmba ikyēne. Abēne basūngulīgwe ngāni. Abēne babagile ukwēgeléla nukuya itolo nnoge kangi bakwiyisya, itolo kifuki, ngati Bakristi, kifuki fiyo aba bisakusyōba balabala a Basaligwa; lōli ni seke syabo ugwe gwisakubamanya abene.

¹³⁰ Unkikulu afwele ibundu, akabonekaga ukuya Nkristi, kwa une. Ili Bangeli lyātile, “Ikyene kyo kindu kyabutulwanongwa kangi kyasoni ukuti unkikulu atumule inywili syake.” Mwene unkikulu yumoywene mwi Bangeli siku āsingwile ikisyo kyake, āli Yezebeli.

¹³¹ Bule abanyāmbála, umwe banyāmbála aba babagile ukuya banyāmbála ba Kikristi, kangi mukwitikisya abakasi binu babōmbile ikyo? Akabalilo kako, Kyala isakukukolaga ugwe gwanongwa pa iki! Komma u nyāmbála! Gwamumbili! “O, une ngusōka panja polelo nukwakwingila ikipanga iki.” [Ubuyo busitakandu pa tepi—Nsimbi] “. . .ugwe kwino gona isya ikyene.” Ikyo kyo katikati itolo iki i Lisimbo lyaayobile abene bikubombaga, kangi ikyo kyo katikati iki abene babombile. Kangi ikyo kyo iki abene bisakubombaga, ukupepusya!

¹³² Yumo alinkuti, “Billy, linga ugwe utikuleka ikyo, ugwe kwisakubopesya aligwesa ukusokapo.”

¹³³ Kilipo i Kindu kimokyene iki kitisa kubuka, u Mbepo Mwikemo, panongwa yakuti Ikyene yo Lisyu Lyake. Kangi umwitiki ugwabwanaloli unsunguligwe-ngani atisakusokapo, panongwa yakuti Ikyene kyo Kyakulya ku moyo gwake. Umwene akiganile Ikyene. Nakimo kibagile ukunyangungu umwene kubutali ni Kyene. Umwene isakubomba kalikosa, bo yu Yākōbo, loli umwene ikulonda ubwabuke bula ubwakupāpīgwa. Umwene isakwima pala. Une ndikupasya linga ikyene kikwegela umwinake aligwesa umwene ali nabo, linga ikyēne kikwēga imbōmbo yāke, linga ikyēne kikwēga ubwākipānga ku kipānga bwāke, linga ikyēne kikwēga kilikyōsa. Umwēne akāli ikukolelēla ku kyēne, panongwa yakuti umwēne akabagila ukukitula ikyēne. Kilipo ikindukimo mwa umwēne, kikun’guta umwēne, ikisolofu kikukōlēla ku Kisolofu. O, mwaketa lelo umwe, ikindukimo mwa umwēne!

¹³⁴ Kēta, kalikōsa ugwe kulōnda ukwāga mwi Bāngéli, nukupimba ilyēne pamwanya apa, gomokela ku Bwāndilo nu kukēta kūko ikyēne kipānjileko, kēta kūko ikyēne kīsileko. Syōsa i mbepo ni figute umwīsyūgu fikugōmokēla ku Bwāndilo. Ikyo kyo iki uswe tubombile, ukusisimikisya kwa umwe ifindu ifi fifyo umwe mukukēta, binangu. Komma ukwībwa ikyo. Komma ukukileka ikyēne kibūke pamwanya pa ntu gwāko. Unko ikyēne kiyubike mwa Yeso. Ikyo kyo fīndu fya Kyala. Ikyene kikwisa ku ntu; kangi Iyēso āsakikīsyē ikyene kikwisaga ku ntu kangi mmasiku ga bumalikisyo, kangi ikyene kikuyaga ukwisila mu iki: i Fungilo ya Kyala, kangi ubung’wale bwa kinyamana; amaka mabili agamwambepo gikubombela palikimo.

¹³⁵ Lilino, aligwesa amenye ukuti i Fūngilo ya Kyala bo bwabuke bwakupaapigwa, ulosyo lwa Mbepo Mwikemo. Baefesi 4:30, ikuti, “Somma ukunsulumanisya Mbepo Mwikemo gwa Kyala, kuko umwe mufūngigwe mpaka ilisiku lwa kutabuligwa kwinu.” Akabalilo kako abene bapapigwe kangi, abene baalisusigwe na Mbepo Mwikemo. U Mbepo Mwikemo yo Bupāpīgwe ubupya, uswe tumenye ikyo. Ūgwe gwe—ugwe upapigwe mwa Mbepo, une nisa kwitikisya ikyo. Loli mpaka ugwe upapigwe!

¹³⁶ Kalimo a kãna katêligwe mûnda mwa mãma gwãke, akêne kalinabo u bûmi bwa luko lumo. Ubo bo bûmi, kangi utwãke utunini...u tunini utumbakasya mu mbili gwãke tukuniongotoka kangi tukukina nu kunyêla bo *lula*. Loli akabalilo kako akene kapãpigwe, akene kali ni...[Nkundwe Branham ikukuba ifiboko fyake—Nsimbi] bo lula, kangi polelo umwêne ikukûta, ikwisa ukuya moyo gwabumi.

¹³⁷ Kangi u mwãna abagîle ukubuka ku kipanga nukuti, “O, une ngwitika mu kipanga. Une—une ngubukaga, une ngubomaga *iki*. Kangi une ne nnu...Une ngulonda ukubomba ikitalusye, une ngulonda ukubomba ikitalusye.” Lõli iki akêne kakufûmbwa lyo lipi lya Nongwainunu ukukasumusya akêne, ukukûta ku Bûmi Bwasyêpwa; kangi u Mbepo Mwikemo ikukõlela mu kyene, bo Ikyene kikaywegelamo siku. Polelo ikyene kyo kipeligwa ikipyã, ikyene kipapigwe mwa Mbepo. Polelo kikwanda ukukula, ukwenda, nukuya nu bûndu bwake mwa Kyala; muketile, itolo ukuya bonda, mwanike gwakipeligwa, ali nu bundu bwake nkisu.

¹³⁸ Polelo linga ikitêmba ikyamfu iki kisungulwîke, uswe tulinakyo kimo kikugûlîla, muketile. Itolo nubusisimikisye mûmo umbili gwakipeligwa gwisaga panja, gulipo umbili gwamwambepo ukwãmbilîla ikyêne akabalilo kãko ugwêne gugwîle ukufuma kwa mãma gwãke. Kangi akabalilo kãko ikyêne kikugwa ukufuma kwa mãma, kîsu, iki kyo, ikyêne kili mûnda mwa ikyêne lilino, ukukoloma, ukukûtila, (O Kyala!), ukukoloma, ukwiyûla, ukwisa ukuya nkangale, kangi ububine, na filifyosa fikutabania ikyene, kangi u mbepo nkati mwa ikyene ikulondesya i kisu ukukinda ikisoko. Ikyene kikukoloma, ukwîningasya, ukunyêla, (ena, nkulumba) panongwa yakuti bulipo u bûmi nkati mula ubu bukwitûgala kwa bwilanabwila. Ikyene kili mu mbili ugu gukufimbilisigwa ukufwa. Kangi utubalilo tumo, itolo bo yu mãma ágwisisye u mwãna ugwakipeligwa, kangi u mbili gwamwambepo gwãlyãmbilile akene; ikîsu kisakugwîla pâsi, kangi u mbili gwa kipeligwa gwisakugwîla pâsi, kangi u mbili umpalamasigwe... pamo u mbili gwammwanya gwisakukabaga akêne kwisilya. Linga ikitêmba ikyamfu iki kisungulwîke, uswe tulinakyo kimo kikugûlîla. Fyõbène ugwe kwibwa ifindu fya nkisu. Ifyene fifwile, kwa ugwe. Apo alipo u Mbepo.

Lilino kêtésya ikyêne bo uswe tukukîndilîla nkyêni lilino, imbepo sibili.

¹³⁹ U Mbepo Mwikemo yo Bupãpigwe ubupya, uswe tumenye ikyo. Ukwene ko kupãpigwa kabubili, mwa Mbepo gwa Kyala. Umo mo mûmo ugwe upãpigwe, ukwisila mwa Mbepo. Ukupãpigwa mwa Mbepo, uko ko Bupãpigwe ubupya. Umma ndaga. Ugwe upapigwe mwa Mbepo; polelo akabalilo kako ugwe upapigwe mwa Mbepo, ugwe gwisusigwe nu Mbepo Mwikemo. Umma ndaga.

¹⁴⁰ Polelo akabalilo kako babili aba bali nkisu, ifyaabupeligwa na bamwambepo, utubalilo tumo i . . . Une nkibwene iki. Lilino bo tukwigala, une ngulonda ukwisa ku kifuki lilino, ukwisila mu kuyoba iki ku maminiti manandi. Mu kipeligwa pamo mu fyamwambepo, lumo . . . Lilino une ngusubila ukuti aligwesa ikukola iki. Lilino yaga itolo kimyemye kangu nuluhindiko mumo ugwe ubagile.

¹⁴¹ Lilino, ngimba umwe muketilimo siku iki? Umwe mukuketa mu fipanga fyitu umwisyugu, mope mu fibugutula fyitu kuko uswe twipagwile twibene nu kupela ifipangano; kangu uswe tuketile fyosa fya iki. Kangu ugwe umbwene u nyambala ikupimba mmwanya i Lisimbo limo, kangu, nkundwe, unnyambala yula abagile ukwega i Lisimbo lila nukulipela ilyene ukuya nu bumi ubupya, ukupela ilyene itolo katikati iki ilyene lyafingile muno mu i Bangeli. Kangu u nnyambala uyungi isakumbona umwene ikubomba ikyene, kangu umwene isakwisa ukusyungutula nukugela ukubomba ikyene, nukutoligwa. Une ngusubila umwe mukubala lilino. Umwene isakutoligwa. Nongwa ya fiki? I Lisimbo likaputiligwa ku mwene. Umwene yo itolo ikugela ukwegelela. Umwene ikugela ukubombela bo kindukimo. Umwene akali . . . Ena, lumo umwene atumigwe nu mundu. Lumo unnyambala yumo alinkuti, “Ena, ugwe ubagile ukubomba ikindu kilakila.” Muketile, itolo bo yu Yeso ayobile ikyene kikuyaga injila iyi. I Bangeli likusakikisya ikyene mmasiku ga bumalikisyo, “Mumo Yanesi na Yambresi bampanga Mose.”

¹⁴² Pala palinkwima Mose, kangu pala palinkwima Yambure. Kangu Mose alinkusopa pasi ingili yake, kangu iyene yilinkuya njoka. “Fiki,” Farao alinkuti, “isaga kuno, Yambure, ugwe ubagile ukubomba ikindu kilakila.” Kangu umwene aabombile, muketile. Loli fiki fyabonike? Polelo ingili ya Mose yilinkulya ingili yake. Muketile, iyene yatendekigwe ukubonekela. Yali kugu ingili yake?

¹⁴³ Itolo ngati ubuketelo bwa bwipilike-bwapamwanya. Ikyene kili ngati fimo mwa ifi ifyamisyuka. Ikyene kyo ngati fimo mwa fipanga ifi abene bikwitika fyamumbili, kubutali. Ifindu fya . . . Abene bikuyoba, “Fiki, kila kyali kya lisiku lingi.” Abene bali palikimo mosa. Loli ketesya u mbepo uyu mmasiku ga bumalikisyo ikubuka ukwegelela u Mbepo ugwanalololi. Muketile? Apo po papo ulutamio lwako lukwisaga. Itolo katikati ngati kimo iki kyo kyanalololi, muketile; loli umwene alinkutoligwa ukutendeka ikyene kikubonekela, umwene alinkutoligwa ikupela ikyene kikolelege, umwene alinkutoligwa ukupela ikyene kiyepo katali. O Kyala!

¹⁴⁴ Abandu bikwisa pala nukuyoba, “Une ndinagwe Mbepo Mwikemo, nene.” Keta injila iyi abene bikwitugasya; ikyene kitikusyala-katali ukufuma ku lusasano ukubuka ku lungi, ukufuma ku lukomano lumo ukubuka ku lungi. Ikyene

kibonesigwe, abene bakaya nakyo Ikyene. Linga umundu apapigwe mwa Mbepo gwa Kyala, pamo unkikulu, abene bali ni seke sya Mbepo. Abene bikwenda bakyala. Abene bikwitugasya ubumi bula. Muketile? Abene bikumilisya ukufuma ku findu fya nkisu. Kyala ikwenda mu bène nukwipela Mwene ukubonekela, nukusisimikisya ukuti Umwene yo Kyala ikubomba nkati mula. Uyungi yo ikwegelela. Muketile?

¹⁴⁵ Inyēgelelo, ikyo kyo iki kili injila yosa pási, ukwegelela. Keta Ismaili, na Isáki; na bosa pasi, muketile, ukwegelela. Kéta ku nsololi Mōse, kangi kéta ku nsololi Balaamu. Muketile? Kéta mumo abene bikusuluka pási! Kéta kwa Yudasi, kangi kéta kwa Yeso.

¹⁴⁶ Kangi Yeso ikulagusya-ngāni ukuti u Mbepo Mwikemo uyu, mmasiku ga bumalikisyo, abagile ukuya Fungilo ya Kyala. Lilino, ngimba iki kikuyaga kimanyilo kya kinyamana? Kyābagile ukupika i Fungilo ya Kyala. Kabuno, fyosa ifi fikali nafyo i Fungilo ya Kyala fyāli nu bungw’ale bwa kinyamana. Kangi linga ikyene kyo mabung’wāle mabili gamwambepo, kimo mwa fyene kisakuyaga kimanyilo ikwabwanaloli kya Kyala, ikingi kimo kisakuyaga kusambuka. Ngimba umwe mubagile ukuketa ikyene?

¹⁴⁷ Keta ubung’wale mu Lwitikano Ulukulu. Akabalilo kāko ingangabwīte yāpūtīgwe, ulusekelo lwa jubili, filifyōsa bo fikindilepo i fyīnja fīngi, aba—abatumwa bābūkile bābūke panongwa yakuti ingangabwite yākubile. Ena, aligwesa uyu ālōndāga ukuya mwābūke, ābagile ukubūka. Loli bamo mwa bene, abene baalondaga ukuya batumwa, polelo abene balinkubega abene ku kigemo kangi mu liyēngo lya kipanga, kangi bātobolāga imbulukutu syabo nu lūbo. Kangi abēne bāng’walīgwe kwabwilanabwila, abēne akabalilo kōsa bambombelaga u fundi yula.

¹⁴⁸ Kangi umwisyugu umwe mwisakupilika i Nongwainunu pa Bwanaloli, “Lilino umwe mubagile ukuya bābūke linga umwe mukulōnda,” Kyala ikuyoba kwa umwe. Lōli akabalilo kāko ugwe kufika pa lukīndi lwa mpaka apa nukukēta ukukilania, nukuya nu bumanyi bwa Bwanalōli, kangi polelo ukusōkako, umwene ikutobola ugwe mu mbulukutu kangi ugwe bwila kuyaga mwitiki ugwamahala. Ugwe kwisakuyaga mwiputiputi nukubuka ku kipanga, loli nasiku ukwāmbililamo u Mbepo Mwikemo. Muketile, polelo ugwe kumbombela ikyo ilisiku lyosa lyako. Lilino, ubungw’ale bwa kinyamana, pamo Fūngilo ya Kyala. Kangi uswe tukwisa ukuya kifuki fiyo.

¹⁴⁹ Lilino, kéta, i Lisyu likufimbilisigwa ukupūtiligwa: ukupilika Ilyene, ukulyagania Ilyene, nukubombapo pa Lyene. Abandu bingi bisakupilika, loli batisakukyāgania Ikyene.

Kyala isakuyobaga, “Iyi yo sala kuli ugwe.”

150 “Une ngabagila ukuya mbunguluka-mwikemo. Une—une ndikulonda nakimo kya Ikyo.” Muketile, abene batikukyāgania Ikyene.

151 Uswe tukubukaga ku ngomano, u Mbepo Mwikemo unkulumba isakusulukaga pási. Une nālitūgésye kula ilisiku limo, akabalilo kāko imboniboni yāsōkíle panja nukuyobelígwa katikati itolo iki. Une ndinkuti, “Apa ikwisa u ndumiana unkeke.” “Isaga kuno,” ndinkuyugania ku nkētési yula, “ugwe uli nu lutamio lwa ndumbula kangí ugwe kulōndésya . . .”

“Ena. Uko ko katikati kotalusya.”

152 “Keta unkikulu yula ikwisa pala?” “Isaga kuno. Ugwe uli ni lyulu lya kansa pa libēle, kangí ilyēne lili pa libēle, kangí ugwe uli mbubonekelo ubunyali fiyo. Kangí ugwe gwe ntulwanongwa kangí komma . . .”

“Katikati kotalusya.”

153 Abanyambala bala bitugesye kula, balinkukelengania, balumbilili na bosa, balinkuti, “uu-huu!” Buka ku lukomano, ketesya u Mbepo Mwikemo ikubuka palapala panja ukukinda mu lukomano nukuyoba isyakubutitu sya ndumbula, ifindu bo ifyo. Yoba, “Syakuhobosya. Une ngusakikisya. Ena.” Muketile? O, nkundwe! Muketile? Ikyēne—ikyēne kyo—ikyēne kyo pa lubafu ulungi, kilipo ikindukimo kyabonike. Abakikulu bisakukindililaga ukubuka nkyeni, ukubomba ikindu kilakila. Abanyambala bisakubuuka itolo ukugomokela, ngati ngulube ku ndipa ni mbwa ku matesi, itolo mulamula. Ngimba umwe mutikukibona? Lilino une nguyoba ku u- . . . u . . .

154 Muketile, ugwe kufimbilisigwa ukusyagania polelo, mwinangu, ko kayilo kaki aka ugwe ulimo. Iyo yo nongwa i tepi iyi, une njobile, “Ku kipanga kyene.” Muketile? “I kipanga kyene.” Linga ugwe gwākōleligwe ukufuma ku bwēlu . . . ukufuma ku ngisi ku Bwēlu, ukufuma ku bufwe ukubuka ku Būmi; ukufuma ku bupilikisyo bwalwiho, ubwamahala ubwa Kristi, ukubuka ku bwendelemo bwa kupāpigwa-kangí; kangí kuketesya ubumi bwako, ukuti ikyene kilambalike ifindu fya nkisu palubafu, kangí ugwe kwimila Kristi, kisitakupasya; polelo ikindukimo kibonike. Muketile? Kilipo ikindukimo mwa ugwe, kili ni njala kangí kikwēnda, mūmo ikyēne kyāli Yakōbe. Muketile, ugwe kubīgàna nu Ntwa, ugwe kwēnda mbukīndàne ukufuma pa ikyo. Ikindukimo kyo kikīndène mwa ugwe, ugwe usanwíke.

155 Lilino, ikyene kili, bo ikyene kikāli ukubombigwa, ikyene kikufimbilisigwa ukupūtiligwa kwa ugwe. Une ndikupasya, une nābagíle ukwima apa nukulūmbilíla mpaka une ndinakyo . . . iki inywiili une ndinasyo sisyēlepo syāgwíle panja, mpaka ifibega fyangu filinkusuluka kangí une naali ni fyinja malongo mahano na mana, kangí ugwe kupilikisya ilisiku lililyosa; mpaka Kyala

ikunyenemusya ikyo kwa ugwe, ugwe ukāli uli mbubumbe bulabula.

¹⁵⁶ Amasiku mabili une ngubala nukusuma pa iki. Muketile? Une ndinkuti, “Ntwa, ngimba une mbagile ukuyoba ikyo ku kipanga?”

¹⁵⁷ Ikindukimo kilinkuti, “Yoba ikyene. Isala yili kifuki. Yoba ikyene.” Une ngwipilika ukuti Umwene ikungwabāga ukunsōsyāpo une nakalinga itolo, polelo une—une ngulonda umwe mumanye ikyene.

¹⁵⁸ “Nayumo umundu abagile ukwisa kwa Une,” alinkuyoba Yeso, “pene papo Tata Gwangu ikunkwaba umwene. O, une mmenye ugwe kuyoba ugwe uli na Kyala kangi Abraham, kwa baba gwako; loli une ngukubula ugwe iki, ugwe gwe. . . tata gwako u mōhēsi,” alinkuyoba Yeso. Banyāmbāla babwīputi, abapūti, kangi banyāmbāla abakulumba, “Umwe mwe ba mōhēsi, tāta gwīnu.” Muketile? Kētēsya, iseke sya Mbepo.

¹⁵⁹ Lilino, muketile, ikyēne kikufimbilisigwa ukunyenemusigwa kwa ugwe.

¹⁶⁰ Une ndinkutoligwa ukwinogonela Noa ikuyoba, “Ugwe umenye fiki? Ikyēne itolo kikufimbilisigwa ukuya ukwēne lumo kukugwag’ifula ilisiku limo, popāpo une nisa itolo ukubūka pānja nu kwīyēngēla nimwēne i ngalaba yimo. Linga ukwene kukugwaga ifula, ena, une ngwisaga mu ngalaba nukusokapo. Kangi nakimo kisakundamyamo une, panongwa yakuti une ngubuka mu ngalaba nukusokapo.” Ngimba umwe mubagile ukwinogonela? Umma. Umma. Ikyo kikāli ikyēne mma. Linga ikyo kyāli ikyēne. . . O, a Basaligwa bali pilika ikyēne lilino. Linga kila kyābagile ukuya ikyēne, u gwākwānda umūgīli ikwīsa pala, bomūmo i Bāngēli lyāyobile bāliko, ukumūgīla umwēne, umwēne āngāli alāmbalike pāsi i nyōndo nu kwēnda ukusōkāpo.

¹⁶¹ Mumo abanyambala bikubombela umwisyugu, aba bīkwandapo na Yeso; kangi akabalilo kāko abēne bikukēta ukukilania nukukēta u Bwānalōli, abēne bikusōkāpo ukufuma ku Bwēne. Abēne bakabagīla ukwīkāsyā Ikyēne.

¹⁶² Bomūmo yula umfumuke umbāngēli āyobile, “Ikyēne kīsa—ikyēne kīsa kulepulania u butumigwe bwāngu.” Une ndikupasya ubutumigwe ubu u Mbepo Mwikemo ikulepulania. Ikyēne kibagīle ukulepuligwa mōsa. Lilino, lōli, muketile, ulwēne lo lwītufyo, fīngi bo ulu ifya nnyāmbala, fīngi fīyo ifya mūndu. O, kētēsya mu iki lilino.

¹⁶³ Noa aali panja mu ngunda, kangi umwene aapilike, kangi umwene alinkusyagania, kangi umwene alinkubombapo. Kisita kupāsya bo balinga abūgīli bikwīsa, umwēne alinkuyēnga mulamula ukukīndilila.

“Noa, ugwe gwe mwikemo-mbunguluka.”

164 “Kitikundamia une na panandi.” Ikuyenga ikukīndilila! Umwene aapilike. Umwene aakyagenie icyene ukuya Kyala, umwene aalongile icyene na Masimbo, kangī icyene kyaali lululo. Umwene āyengīle palapala panja pa ngalaba, kisitakupasya.

165 Ngimba umwe mubagīle ukwinogonela, ngimba umwe mubagīlèmo siku ukwinogonela iki, ukuti Mōse, pa njila yāke ku Igupto, alinkusōka panja ilisiku limo kangī alinkuyoba kwa Sipora, unkasi gwāke, “Sipora, ugwe umenye fiki? Une napupuputāga lōsa pa kayobelo kangu kamo. Une ndinasyo i mbalilo syāngu syōsa sigolosigwe mōsa, kangī simo mwa fya jometire kangī, o, fīngi fya findu fīngi, kangī u bumanyi bwāngu. Ukusuma pāpo une ndīmēge i ng’osi kunyuma kula, une—une—une nnoģisye lōsa tumo mwa uto. Une nābōmbīle u busobi bumo ukusuluka mu Igupti. Une ngwinogona une ngusulukaga pāsi nukugolosya icyene. Une ngwinogona une ngusulukaga pāsi?” Umma, iliyiga lyakwanda likwisa ukulwana nu mwene, umwene angali agwile palapala pala.

166 Ngimba umwēne ābōmbīle fiki? Umwēne ālibwībwe fyōsa umwēne āfimenyēmo siku ifya jometire kangī isya mahala syāke. Ikyēne kyo iki kyālīntwēle umwe mu lutamio.

167 Ikyo kyo iki kili nakyo i kipanga mu lutamio umwisyugu, kyo balumbilili bīngi fiyo kisita kupapigwa kwa Mbepo. Banyāmbāla na bakīkūlu bīganile ukupilikisya ku mabuyobi gamahala, mbuyo bwa kulumbilila a maka nu busyūke bwa Yeso Kristi. Ikyo kyo iki kitutwēle uswe mu lutamio umwisyugu. Uswe tutikulondigwa kangī mmasukulu amafyuuke kangī ubumanyili bwa balumbilili. Uswe tukulondigwa abanyambala abakoleligwa-na-Kyala aba bisusigwe na Mbepo Mwikemo, kangī komma ubufundakyala bumo ubutendekigwe-nu-mundu bumo ubwa kipanga-kipāģūke kimo. Uswe tukulondigwa abanyambala abakoleligwa-na-Kyala.

168 Mōse ātīmāga i ng’osi, iyēkīle pāsi kangī ālibībwe. Umwēne āmēnye amahala gāke gātōligwe. Umwene aamenye ubumanyili bwake bwalintolile umwene. Umwene aatimaga ing’osi, loli umwene aapilike, o, “Fula ifilato fyako, Mose, umfu ugwe gwimilepo go mwikemo.” Umwēne āpilike ku kyēne. Ngimba icyēne kyāli fiki? I Lisyu lya Gwāndūmi ili lyāyobile lyāli Lyammasimbo. Umwene aafingile Abraham, ugwise, “Une nisakuyātīla abāndu ukufuma pāpo abēne bāli pāsi apa ku fyīnja bamia bana, kangī une nisakubasōsyāmo abēne ni kiboko ikyamaka.” Umwēne āsyāģenie ukuti lila lyāli Lisimbo lya Kyala likutēndekīgwa liboneke pabwelu.

169 Unko une niime i miniti. Unko iki kīyubīke nkati. Ngimba umwe mubagīle ukukēta iki une nguyobelapo umwīsyūģu? Ilisyu lya Kyala likubonesigwa pabwelu pankyeni pa ugwe, kangī ugwe

utikukuyagania icyene. Inogona lilino isya Sodomu na Gomora; inogona isya lufingo lwa Kristi ku masiku gabumalikisyo.

¹⁷⁰ Mōse ākyagenie icyene; icyene kyāli Kyammasimbo, icyene kyāli lufingo. Umwene aapilike, umwene alinkukuyagania. Ikindukimo ukwisa mwa umwene, nkundwe, umwene abagiile ukubomba icyene akabalilo kala. Umwēne ābōmbilepo. Umwēne ābagile ukubūka ukusuluka nu kwīmika u Farao aligwesa. Umwēne ābagile ukukōlèla ikiswigo akabalilo kāko umwēne ālōndāga. Umwēne ābagile ukwīgūla i Nyānja Ingeseфу, panongwa yakuti umwēne āpilike, umwēne āsyāgénie, umwēne ābōmbāga mbuyo bwa Kyala.

“Une nguyaga Kyala kwa ugwe, ugwe gwe nsololi kwa Une,” Umwene alinkuyoba.

Kangi umwene alinkuti, “Une ngabagila ukubomba icyene.”

¹⁷¹ Umwene alinkuti, “Ena, polelo, ugwe gwe kyala, kangi ndeke Aroni ayege nsololi gwako. Ugwe kufimbilisigwa ukubuka, mulimosa.”

¹⁷² Umwēne akāyobilēmo siku itolo, “Ena, lumu une mbagile ukubūka pāsi nukugolosya ifindu mōsa.”

¹⁷³ Ngimba umwe mubagile ukwinogonela Eliya pa Kyamba Karmeli, alinkuti, “Umwe mumenye, i kīsu iki kyo nikinyanyasi kyabutulwanongwa, pamo, lumu une ngulōndigwa ukubūka pānja nu kumbūla Ahabu umwēne ikulōndigwa ukuya ni soni pa mwēne. Lumo une mbagisenie ukubuka pamwanya pa kyamba pala nukwitugasya pāsi, nu kupīk’ifīndu akabalilo aka, mpaka abāndu bala bikufikapo ukuya kubakimile ukumbona une pamwanya pala ndin’injala ku bufwe”? Umma. Umma. Ikyo kikāli icyēne mma.

¹⁷⁴ Loli umwene aapilike, kangi umwene alinkusyagania, kangi umwene aabombilepo. “Une mbalāgile abakihobe ukukuswīla ugwe. Sumuka mmwanya mula, kifuki Keriti.”

¹⁷⁵ Akabalilo kāko icyēne kikwisa kabalilo ku bubonekesyo pakati pa Baala na Kyala, umwene alinkuti, “Buka, sosya amakemo gīnu, bomba kilikyosa ku gene umwe mukulonda, nukukolela pa kyala gwīnu.” Akabalilo kāko abēne bitumulāga bēne, kangi bāli nyōfu mwīngi, nu kunyēla-nyēla, bāli nu njwēgo mwīngi, umwēne alinkuti, “Kōlèla pamwanyapo panini, lumu umwēne asōkilēpo, ikwēmbèla ku buyobumo. Umwēne lumu ali ntulo.” O, nkūndwe!

¹⁷⁶ “Ena, ugwe umenye fiki?” Umwene alinkuti, “Une ne mwitiki mwa Yehova, polelo une mbagile ukubomba iki, mulimosa.” O, umma, komma ugwe ukwēgelèla icyo. Umma. Komma ugwe ukugela ukuya Eliya mpaka Kyala ikukukolela ugwe ukuya. Ena, nkulumba. “Une ne gwambombo gwa Yehova.” Balipo bamia bahano-na-babili ba abene pāsi pala, bōpe, loli nayumo ugwa bēne āsulilwe ukubomba icyene.

177 Polelo akabalilo kako umwene atumwile ingambako nu konelela amisi, umwene alinkuti, “Ntwa, une mbombile iki pa bulagili Bwako.” Muketile i . . . Aligwesa uyungi angali agelile, ikyene angali kitoligwe kubumalikisyo.

178 Kufimbilisigwa ukupūtiligwa kwa ugwe! U Mbepo Mwikemo ikufimbilisigwa ukukitwala ikyene nukukipela ikyene kiboneke pabwelu kwa ugwe.

179 Ikyo kyo iki kitamisye umwisyugu. Ugwe ukabagila ukusumuka, pa kigemo, nukuyoba, “Ena, Aleluya, Aleluya. Ntwa, une ngulonda u Mbepo Mwikemo. Aleluya, Aleluya.” Umma.

180 Lōli, nkundwe, kalumbu, akabalilo kāko u Mbepo Mwikemo apūtile i Lisyu lila kwa ugwe, ugwe kwisa kwēga Ikyēne bo ukāli ukusōkamo mu kikota kyāko. Ikindukimo mwa ugwe kipile lōsa. Ndumbilili atisakufimbilisigwa ukukubūla ugwe bōmba *iki* kangi bōmba *kila*. A māni gaiyolo gisa itolo ukulakatika pāsi, kangi a māni amapya gisa kwisapo. Ikyene kipūtiligwe kwa ugwe. Ugwe utikuyaga nkalale nu ndumbilili akabalilo kako umwene ikulumbilila Bwanaloli ukufuma mu i Bangeli. Ugwe kwisakukigana Ikyene, kufikilāga kuli Ikyene. Ikyene kyo Kyakulya ku moyo gwako.

181 Yōpe Yeso, Mwene, Umwene alinkuti, “Une ndikubomba iki une ngulōnda ukubōmba, nkati mwa Nīmwene. U Mwanundumiana abāgile ukubomba nakimo loli iki Umwene ikuketa u Tata ikubomba.” A Masyu . . . Umwene aali Imanueli, Mwene. Umwene aali Kyala pa kisu; Yeso aali. Umwene aali mbili ugu Kyala aalitugesyemo. Umwene aali kihema iki Kyala aalitugesye pasi. Amenī. Loli mu fyosa ifyo, u Mwanundumiana umpapigwe-mumfunde gwa Kyala, Imanueli mu bwisusye bwa Mbepo, Umwene āli nu Mbepo kisita bupime. Kangi, pōpe, mu mbili Gwake Mwene, Umwene alinkuti, “Une ndikubomba nakimo mpaka u Tata ikumbonesya Une tasi.” Kipūtiligwe ku Mwene, ukubomba ikyene!

182 Sētāno alinkuti, “Sanusya amabwe aga ukuya nkati, kangi bōmba ikika. Unko une ngēte Ugwe kubōmba ikyēne.”

183 Umwene alinkuti, “Ikyene kisimbigwe, ‘Umundu atisakuya nu bumi nu nkati gwene mma.’” O, mwe! Lōli akabalilo kāko ikilundilo kyāli ni njala, Umwēne āsalile utusyesye tuhano nu tuswi tubili, nukulyēsya maelifu mahano. O, Aleluya! Umwe muketile ifi une ngusanusya?

184 Komma ukugela ukwēgelēla. Ikyo kyo iki kitamisye na Pentekosti umwisyugu. Ikyo kyo iki kitamisye ni kipanga umwisyugu, balipo bingi fiyo bikugela ukwegelela abene bali na Mbepo Mwikemo. Balipo bingi fiyo bikugela ukwegelela ububumbulusyo Bwakyala. Balipo bingi fiyo bikugela ukwegelela ifindu ifikindanekindane ifya Ntwa. Ugwe ukabagila ukubomba kila. Ifindu fila fikwisa ukwisila mu

lusalo, Kyala ikukōléla, ugwe kugwīsigwa ukufuma mūnda mwa māma na ikyo. “Ifikungilwa ni mbilikilo fili panja pa lupinduko.” O, mwe! Ikyo kyo kyabwanaloli. Ugwe ukabagila ukutendeka gwimwene ikindukimo ugwe ukaya.

¹⁸⁵ Loli linga Kyala ikukukolela ugwe, yaga mundu gwakupalisya ukukinda nkisu panongwa yakuti Umwene akukōlile ugwe. Polelo ikyene kikwisa ukuya kyabwanaloli kwa ugwe.

¹⁸⁶ Bomūmo une nābagīle ukuyoba, linga une nāli na kabalilo, pa ba lukoti ilisiku limo, isya kunsyūmbutūsyā une ukusyūngutīla. Une ngakibonamo siku ikyene pabutasi, kangī une ndinkutoligwa ukubomba ikyene. Hattie, itugesye ku nyuma kula ikungeta une. Ngimba ikyo kyabagile bulebule ukubonekāmo siku? Ikyēne kikābagīle ukufīmbilisigwa ukubōmba ikyēne, lōli ikyēne kyāpūtīligwe, kyanyenyemusigwe. I Lisyu lyāyobīle kangī ikyēne kyāpelīgwe lūlo. Aleluya!

¹⁸⁷ Pauli, ngimba umwe mubagile ukwinogonela umwene ikuyoba, “Une mfumile pakuya panja pa nyanja iyi ku masiku kalongo na mana ni kilo, nasimo i ndōndwa pamo mwēsi, pamo ilisuba pamo nakimo. Ngusakikisya une ngufyukaga itolo mmwanya nukubabula abene, ‘Yaga nu bukifu ubununu, panongwa yakuti Kyala isakupakikisyaga uswe, mulimosa’”? O, Kyala atikubombela bo ulo mma. Kyala atikubomba ikyo mma.

¹⁸⁸ Ulwitiko lwako luli kanunu, nkundwe. Ulwitiko lwako lo lunyafu. Loli mpaka ikindu iki kikutīligwa kwa ugwe!

¹⁸⁹ O, apa lulipo u lumuli ulukesefu lwimile pala, kangī linga une ngumbona. . . Une nguyoba, “Ena, une ndi ni kilundi kyangu pa kibopesyo kya ligali. Une ndinalyo iligali. Une mbagile ukukīndamo mu bwēlu bula ukukilania, ukutēndēka amamailosi mia yumo na malongo mabili pa sala yimoyene.” Ikyo kyo kyabwanaloli. “Une mbagile ukwīpilika a maka pasi pa kilundi kyangu.” Loli ugwe kinunupo guulila i kimanyilo kya “būka.” Haleluya!

¹⁹⁰ Ngimba umwe mukupilikisya iki une ngusanusya? [Ikilundilo kikuyoba, “Ameni.”—Nsimbi] Akabalilo kako ikimanyilo kya *būka* kikumulika, fyōsa kanunu. Akabalilo kako ikindu kipakigwe kwa ugwe, kangī Kyala ikukipela ikyene kimanyigwe ukuya bo mumo Umwene ābombile kunyuma kula, umma ndaga. Lōli mpaka Umwēne ikubōmba ikyēne, uswe tuli nakyo ikipāmbō kya baYudatari bikwēgelela, bikwēnda kufuki ngati, bikuyoba, “Ena, une ne itolo mfwēne bo abēne bali. Une ne Nkristi, nīne.”

¹⁹¹ O, ngimba umwe mukukūmbukīla? A bāna ba Skeva, bābūkīle pānja kāngī balinkuti, “Uswe tukukufimbilisya ugwe, ukukufimbilisya ugwe mu Ngamu ya Yeso uyu Pauli ikulumbilila. Sōka panja!”

Umwene alinkuti, “Pauli une mmenye, kangi Yeso une mmenye, loli ngimba ugwe gwe ywani?”

¹⁹² Isala yo yikwisa akabalilo kâko u butalusye nu busobi bukupeligwa bwapabwêlu. Ikyêne kikunângisya mu Nkristi umwisyûgu. Ikyene kikubonesya mfipanga umwisyûgu. Ikyene kikubonesya mu bandu umwisyûgu. Une ngubakôlelaga umwe mula; une ngulonda iki ukwisa kwa umwe.

¹⁹³ Pauli akâyobilémo siku, “Une ngusubila une ngufyukaga itolo mmwanya nukuyoba, ‘Ena, yaga nu bukifu ubununu.’” Umma.

¹⁹⁴ Ngimba umwene aabombile fiki? Umwene aapilike u Gwandumi. Umwene aamenye ukuti yula aali yo Gwandumi yulayula uyu bwila aayobaga ku mwene. Umwene âkyagénie, polelo umwene alinkubombapo. Alinkubuka kula nukuti, “Yaga nu bukifu ubununu. Kabuno u Gwandumi gwa Ntwa, ugwambombo Gwâke une ndi, imege kifuki na une nkilo, ukunnangisya une i mboniboni ukuti patisakuyapo nakimo kiyongile, pa sitima iyi. Yaga nu bukifu ubununu. Buka kalye ifyakulya fyako lilino. Kilikyosa kili kanunu.” Ameni. Akabalilo kako ikyene kipakigwe kwa ugwe, akabalilo kako Kyala ikukupela ikyene ukuya kitalusye!

¹⁹⁵ Une ndinabo ubuyobelo bumo apa pabuyobumo, une nasimbile pási. Apa ikyene kili papapa apa. Uu-huu. Uswe tuli kubumalikisyo bwa findu fyosa. Unko une itolo ndwâle iki nkati bo ulu lilino, mu kwigala. Une ngusubila ukuti Kyala asetwile ikindukimo kwa ugwe. Keta. Kilikyosa kili ku bumalikisyo. Yumo âsûmîle ikilo kimo, une ngusûbila ikyêne âli Nkundwe Fred Sothmann, uswe twâlâlusyâga isya mûmo kâylîle kifuki akabalilo ka bumalikisyo.

¹⁹⁶ Nkundwe Demos Shakarian âfumile pakukêta imboniboni yila fiyo yifwânikisigwe, kangi yilinkwisa ukuyako amasiku mahano pankyeni pâke, ku bupêlêlêsyé, ikyêne itolo kyâfwène kyâlingwîsisye umwêne ukufuma mfilato fyâke. Umwene âlingôlîle une. Umwene alinkuti, “Ngimba u Yosefu yo bulebule?”

Une ndinkuti, “Umma ndaga.”

Alinkuti, “Ngimba umwene ikukêta imboniboni?”

¹⁹⁷ Une ndinkuti, “Ena. Umwêne âlimbûlile une isya David, mwanundumiana gwa Nkundwe Wood, mûmo umwêne âgwîle pa kitukutuku, amasiku matatu pamo mana bo ikyene kikabombigwa, itolo katikati.”

Umwene alinkuti, “Umwe mumenye, ifindu fila fikukonga ifikolo.”

¹⁹⁸ Une ndinkuti, “Ngolofu pamo mbîbi, kikubômba, kimo mwa fila. Ikyêne kikukônga ifikolo.”

199 Kangi uswe twāyobaga pakayabo kanini, kangi abēne, Fred alinkuyoba kwa une, “Ngimba iki kikwabigwako ukufuma kugu, Nkundwe Branham?”

200 Une ndinkuti, “Keta, Fred, unko uswe twēge ikylene ukwisila mu kipeligwa. Kyala ikubomba mu kipeligwa Kyake. Kēta, kētésya iki kyāboníke. I lisuba lyābūkile ku Busókélo. Ubo bo bwīgufu ubukūlu ukukinda ubu uswe tuli nabo, bo China.” Uswe twesa tumenye ikyo.

201 Ubwigufu ubukūlu ukukinda ubu uswe tuli nabo bo China. Umma ndaga. Kangi ubwigufu busāmīle kubwingil’ilisuba mōsa mula. Kangi lilino ngimba ko kugu kuko ugwe kukileka linga ugwe kukileko ku Kiloboko kya Bwingil’ilusuba, ukubuka itolo ukukilania? Būka ku China. Katikati. Uswe tuli kubumalikisyo. Ili Bangeli lyāyobile, u nsololi aayobile, “Pisakuyapo i lisiku akabalilo kako ukwene kutisakuyako ikilo pamo pamusi, akabalilo kako ilisuba likukilania, loli nkabalilo ka namayolo,” itolo bo ikylene kikalalika apa, “kangi ikylene kisakuyaga Lumuli, lulalula.” Yeso aatile, “Kwisakuyangako ifula yakipaanda kangi ifula yabumalikisyo. Kangi i fula yabumalikisyo yisakutwala fyōsa-fibili iyākipānda ni fula yabumalikisyo, mu kabalilo kamokēne.” Uswe tuli ku kabalilo ka bumalikisyo.

202 Keta kuno, unko une mbanangisye umwe. Indyali yo yili ku bumalikisyo. Ngimba umwe mukwitika ikyo? Nnāngisya une ikindukimo umwisyugu. . .

Ikīsu iki kyo kibībi ukukinda nkīsu, ku bubole, ubusitakyāla. Ywāni abalile i kalatasi ya Courier Journal i kilo ikīngi, mu Louisville, akabalilo kāko bōsa aba abakīkūlu, ukusalapo, ikīsu kilikyōsa, unkīkūlu ummogi-ukukīnda nkīsu, kangi ukubīmika abēne pamwanya ukuya Nakamba Kīsu-kyōsa? Aligwēsa ābōmbīle lōli Russia. Kangi abēne balinkutuma kwa Khrushchev nukundālūsya umwēne, “Nongwa ya fiki?” Umwene alinkuti, “Russia atikufula abakikulu babo pasi, ukwenda panyeni pa banyambala.” I kīsu ikisitakyala, unsitabunyakyala kikutwāla ulufuyulo pa uswe twe tukwikōlēla twībēne Bakristi, alinkuti, “Russia atikufula abakikulu babo, ukwenda panja bo lula. Kangi ugwe utikukibonamo siku ibundu pamo i findu bo ifyo mu Russia.” Ubo bo busitakyala. Kangi uswe twe tukwikōlēla twībēne “Bakristi!”

203 Yo nongwa i Bāngéli lyāyobīle, “Ikigemo kilikyosa kisile ukuya kiswile na matesi. Kangi ywani une mbagīle ukumanyisya i Kimanyisyo, kangi yo ywāni uswe twāsōsisye ukufuma ku libēle? Lōli i fūndo isakwīsa pa fūndo, kangi ulukīndi pa lukīndi. Kabuno ni milomo igwakitabu ni ndimi isingi Une nisakuyoba ku bandu aba. Kangi ubu bo Butusyo. Kuli fyosa ifi, abene balinkusita kupilika.” Uswe tuli nu bwinogonelo

bwitu bwamahala twibene. O, ikyēne kikuyaga kinunu bulebule ukusyāla ilisiku lyōsa pa Ikyēne.

²⁰⁴ Ndyāli, sibwāpuligwe! AbaDemokrati, abaRepubliki, na fyōsa, fili pāsi-kūsi. Ngimba ikyēne kyo fiki? Ikyēne kyo kipāmbō kya bulyēsi. Umundu aligwesa ikubomba mu kyene, uyu akapapigwa kangi mma, kyo kya mōhēsi. U mōhēsi alinkuti, “Ikitangalala kilikyosa nkisū kya pasi kya une,” kangi Yeso akākānikēmō siku nu mwene. Ikīsū kikulagililigwa nu mōhēsi. Kangi u nnyambala aligwesa uyu ikubomba imbombo ku sikali, linga umwene akaya Nkristi, umwene yo gwa mōhēsi kangi ikubomba kwa setano. Ifikolo ifi fisakugwa fyosa kwa Yeso Kristi akabalilo kako Umwene ikwisa, apene pisakuyapo Fyinj’elifu.

²⁰⁵ Keta kuno umwisyugu, iki abene bikukindilila lilino. Ukuywēga kwa une isya kutāga ihela simo pānja kula kuli a Bakristi, kangi ukulōnda ukūmba une ifyīnja malōngo mabili mu minyololo gya sikali, panongwa ya kutāga i hela ukubōmbēla ubugute bwabwīpūti. Kangi u kachasyo nu bwālwa ni ngāmbō bikuhobokela lōsa abakalōngo ba mamiliyoni ga madōla pa kyīnja, ukubolēsya i kīsū. Kangi une ngugela ukulumbilila ubugolofu, nimile pa kifigo kya Yeso Kristi, kāngi ukunduma une ku bufūngwa ku kyēne. Kangi ukwēga ifindu bo fila ifya bunyali, fyāpāsi-fiyō, bukomu, mahala, kangi ukubītikisya abēne ukōmōla ikyēne panongwa ya mbatiko sya senema isi sibwāpuligwe ikīsū, silinkubatuma abakīkūlu ku mbwa. Kimo mwa kigune ikikulumba-fiyō i kīsū kiylēmō siku nakyo, kangi abēne bikupubisigwa ikyēne. Abēne bikunduma une ku bufūngwa panongwa ya kulūmbilila i Nongwainunu, ukwēga amadola manini pānja apa uku—ukulūmbilila i Nongwainunu, aga abāndu bikūmba une ukulūmbilila i Nongwainunu nago. Une ngaya nkabi kangi une ngabagila ukōmōla ikyo. Lōli pōpe abēne bikulōnda ukunduma une ku bufūngwa, ukungōla une ifyīnja fibili, nukuya nu bulōngi lukwisa lululu ulu. O, mūmo fyāpāsi-fiyō, mūmo fyākinyanyasi! Kyala, yaga gwākisa.

²⁰⁶ Une nguyobaga i kindu kimokyene iki, lumō iyo yo njila iyi Kyala alinakyo pankyeni pa Umwene ikutuma ilipufulilo lya atomiki. Ugwe kufimbilisigwa ukubomba ikindukimo ikisobi, umwe mumenye. Ugwe kufimbilisigwa ukupalamasya umpakigwe Gwāke akabalilo kamo, ku Lisimbo lilalila, kisulwe kila. . . “Ukupalamasya mma a Basaligwa Bāngu.” Uko ko kutalusya. Polelo linga ikyene kikufimbilisigwa ukwega ikyo ukutwala u bulongi, mumo ikyene kyabombile mmasiku ga Daniel pamo pabuyobumo ubungi, unko ikyene kīse. Une ne mbombi Gwako, Ntwa. Uko ko kutalusya. O, ena.

²⁰⁷ Ndyāli, pāsi-ukusuluka! Kīsū, kibwāpuligwe! Ena, kēta fiki! Abēne bisakubīkaga abasikali mu bundu lilino. O, mwe! Ndyāli, ubwīte! Indyali yili ku bumalikisyo. Abalagili-abagāsi bo basobi. Indyali yo nsobi. Nongwa ya fiki abēne bakasyalāga

nu mwalafyale gwabunyakyāla bo mūmo Kyala ābapele abēne, Davidi? U ntwa unkulumba gwa England alinkuyoba, akabalilo kākō i—akabalilo kākō u demokalase uyu ābumbigwe, alinkuti, “Ikyene kili kanunu lilino, lōli ikyēne kisakwīsa akabalilo,” umwēne alinkuti, “ikyēne kisakuya nakimo. Ikyēne kisakuya fyōsa ifyakubebelukīla kangī kisita ngimu.” Kangī umwēne yo ntalusye. Alinkuti, “Bāndyali bikwima pa fibokosi lya sopo pa nguto yiliyosa, ifindu fyosa ifiniōngāle ifi fikubwapusya i sikali.” Kangī u nnyambala yula āli ntalusye. Katikati iki kikubombigwa.

208 U nnyāmbāla yumo abagīle ukubūka panja apa, nukubūka ukukilania apa nukugāla, nukulepulania filifyosa umwēne ikulōnda; nu kubuka pāsī pala, umwene amenye aligwesa, polelo kikayapo nakimo kiyobigwe. Unko u mūndu undōndo, pamo yumo atikumanya, agele ukubōmba ikyēne, kangī abēne bikutumigwa ku bufūngwa. Ububole, ubwapasi-fiyo, ifyakinyanyasi, malongo mana mwa mia yumo gwa bene bagonana-banyambala-bēne. Inogona isya ikyene, Sodomu na Gomora! Kilipo ikibugutila, kibagile ukuya biputiputi.

209 Une—une nguswiga iki kikuboneka pa buyo ikikōnge, akabalilo kākō u Prezidenti unkōnge ikwisamo? Kyala atupele uswe u nnyambala unnunu ugwabunyakyala, ugwaiyolo Dwight Eisenhower. Kangī lilino une ho- . . . Kētēsya iki ikindu ikikōnge kikwisa mula. Kangī uswe tubagile ukuya ni mbeba akabalilo akangi, naloliloli ukufwana. Loli kukwisa, “Farao uyu akammanya Yosefu.” Kumbukilaga ikyo. Une ngufikaga ku ikyo itolo mu sekondi. Ndyāli sibwāpulīgwe. Uswe tumenye ikyo.

210 Ubwīte buli ku bumalikisyo bwāke. O, abēne balinkusopa amabwe akabalilo kamo yumo ku nnine, balinkukomana yumo nu nnine mu ntū ni ndwānga sya mabwe, polelo abēne balinkutusulila amabūta ni ngwēgo. Polelo abēne balinkuya ni ndusu, palelo indusu sya makina, polelo ba malongo-lwēle-malōngo-lwēle mu Germany, kangī popāpo i ndusu inywāmu na uswe. Polelo abēne bāsopāga utupufulilo twāmmaboko ni mbepo syamwāfi. Lōli abēne balinakyo i kipufulilo kya haidrojēni lilino. Ubwīte buli kubumalikisyo. Ikisu kilikyosa kili nafyo ifyene, polelo ngimba ugwe kubombaga fiki lilino? Kōpe na kīsu akanīni nnywīsyūgo, itolo niōngotola i fyātūlo, ikyo kyo kyōsa abēne bikufimbilisigwa ukubōmba, kangī umwēne gwēsa ukubūka mmwanya. Ubwīte buli ku bumalikisyo. Huu! Ameni. Ubwīte buli ku bumalikisyo. Indyāli yili ku bumalikisyo.

211 Ubumanyi buli ku bumalikisyo. U bupube bwa bātubwa buli kubumalikisyo. Abāna, sikayapo ni sūbilo kuli a bāna, abēne babōmbile bakīndile mbusyūtāno. Ugwe ukabagila ukuya nu bumanyili nabumo. Ugwe ukabagila ukubūka pāsī apa ku sukulu nukuya nabo, ukumwēga umwāna nu bumanyi. Umwene yo—umwene yo kababili-kōsa mwāna ukongelelapo gwa gehena akabalilo kako umwene ikusoka ukukīnda umwene

ikuyila akabalilo kako umwene ikwingila. Unko u manyisi ayobe ikindukimo ikya ikylene, umwene isakugogigwa. Abēne bīsa kubūngānia akanīni ka Klux nu kubūka pānja pala nu kuntusulila u manyisi, ukummwēga umwēne pānja nu kumpinyania umwēne lōsa. Uswe tutāgīle abamanyisi maelifu mabili. O, gūlīla i miniti, une ngusūbila ikyēne kyāli bamanyisi maelifu malongo mabili, ikyinja kya mmayolo. Une ndikubaleyla abene. Une ndikulonda ukubomba ikylene, nīne. Lilino abēne balinafyo ifimanyilo mmwaya akabalilo kalikōsa, “Paga ubumanyi bwa koleji ku bāna aba.” Abēne nalōli bikufūmbwa ubwēne, lōli u mōhēsī abakolile abēne. U mōhēsī abakamēte abēne. Kangi ikyēne kikaya itolo kyabwīla ukubūka pānja nu kuya mpafu kangi—kangi—kangi kwēga i kipata ukusopola nu kutulika ikyēne mmwanya mu mpiki gumo pa kilo kya Halloween, pamo ukubōmba ubupafu bumo bomūmo abāna bālīsibile ukubōmba, pamo ukwēga igilēta lya m’dimi nu kulibika ilyēne pānja mu nsebwe komma bo ulo; lōli abēne basyūtīle. Abēne bikubōmba i fīndu ifi fili mu busyūtāno; ukukutusulila ugwe, ukukogoga ugwe, ukupyūta ugwe, ukukup’umwāfi ugwe, kalikōsa. Iyo yo ngulilo ingōnge.

212 Ukupāp’abāna kuli ku bumalikisyo, ubukīkūlu, ubwayūba. Fiki, u bupīng’ubupāpi bukubōmbīgwa kulikōsa, kangi u tubwa utunini twēgīle ubuyo bula.

213 Inyiho, sikayapo ni nyiho ku kyene kangi umma. Abakikulu, ukufwala ububibi; ukwisa ukukinda mu televizioni, uluko losa ulwa kwegelela kwa bandu ababibi ba Hollywood, gōsa a maluko ga fīndu, kafwālīl’akapya. Fyōsa ku bumalikisyo!

214 Ubumanyi buli ku bumalikisyo. Ndyali ku bumalikisyo. Ubwīte buli kubumalikisyo. Ubwīgufu buli ku bumalikisyo. Fyosa ifindu fila fili ku bumalikisyo. Mwe, ngimba uswe tubagile ukubomba fiki polelo? Ngimba kyo fiki kikukonga? Uswe tuli kubumalikisyo bwa findu fyosa.

215 Lilino u būmi bwa kipanga buli ku bumalikisyo, i kipanga ikyābwīla, i kipanga. Lilino, iki kibagīle ukwibanilila panini itolo, lōli i kipānga kyamumbili, i kipānga kya Esau, umwēne isile ku bumalikisyo bwāke. Ngimba umwēne ikubōmba fiki? Ukutalula kula mu lōngānio lwa fipānga, iki kyo kubumalikisyo kikwīlūngisya ni kiRoma, ukulwana ni kiKatolika . . . pamo ni kiKatolika ukulwana ni kikomyunisti. Pāpa John ikukōlēla kuli fyōsa i fipānga ukugomokela, kangi ifyēne fisakubōmba. Kangi abene bikwibungania bene palikimo, katikati itolo iki ISI SYO IKUTI U NTWA.

216 Ugwe kuyoba, “Gūlīla i miniti, Nkundwe Branham. Ugwe kusōkapo pa lukīndi.” Linga une ndi, Kyalala āsīmBILE i Bāngēli Lyāke pānja pa lukīndi. Ugwe kufimbilisigwa ukuya Mikaya, pa nongwa iyi.

217 Morris Cerullo āyobile kwa une ikilo kimo, alinkuti, “Ngimba ali kūgu u ndwananakristi, Nkundwe Branham? U n’Juda yo ndwana-na-kristi.”

Une ndinkuti, “Morris! Kangi ugwe, u nJuda?”

Umwēne alinkuti, “Abēne bo babēnga-Kyala abakulumba ukukīnda aba baliko.”

218 Une ndinkuti, “Morris, komma! Mbula une mu Lisimbo kuko u ndwananakristi ikusoka panja pa Yerusalemu. U ndwananakristi ikwiisa ukufuma ku Roma, komma ukufuma mu Palestina.”

Umwene alinkuti, “Ena, kēta, une ne . . . Abene bo babēnga-Kyala.”

219 “Ena, ngimba Kyala akāyobile ukuti Umwene āgogile amaso gabo ukuti uswe tubagīle ukuya ni lisiku lya kukētēla? Lōli i lisiku lyītu lisakuyaga limalike lululu ulu.”

220 Umwene alinkuti, “O, Nkundwe Branham, une ngalinogwinemo siku isya ikyo.” Muketile, mwaketa lelo umwe.

221 Muketile, uswe tuli ku bumalikisyo. Ikīsu kyāmumbili, i kipānga ikyamumbili kili ku kyēne, kubumalikisyo. Kētēsya mūmo ikyēne kikubūkila kula mu lōngānio lwa fipānga. Bakundwe Babūngānie bābūkile nkati mwa bēne. Aba Pentekosti bali mwa bēne. Fyōsa i fisyāle fya fyēne bikwīpāngānia bēne. Kēta ugwe ukusuluka, bala Bakēnāni, yōsa i njila ukusuluka ukīndāmo sila imbepo sya Esau, bīputiputi fiyo, kangi biyōngēnie bēne ni kisu; komma ukupīlikisya kwāmwāmbepo, kisita kubagila ukuponjola, komma ukusūngulīgwa na Kyala, ukukōlelīgwe panja nukupāgulīgwa.

222 O, linga une nābagīle itolo ukupela ikyēne kimanyigwe, akabalilo kāko linga une nābagīle itolo ukukigutula ikyēne pāsi injila yimo! Abēne batikukibona ikyēne. Abene bali na maso kangi abene bakabagila ukuketa, imbulukutu loli bakabagila ukupilika. O, nongwa ya fiki uswe tukufwa mwa Mbepo? Lilino, pilikisya ku iki. Kilikyosa kili ku bumalikisyo.

223 Kangi i Kipanga kyamwāmbepo kili kubumalikisyo Bwake. Umwene ikwisa ku bumalikisyo. O Kyala! Kēta kunyuma kula akabalilo kāko Umwēne ālyāndile na Luteri, āyugēnie pāsi, ikyamwāmbepo. Polelo na Wesley, ukwisa ku bukemesigwe. Polelo na Pentekosti, u Mbepo Mwikemo. Kangi lilino ku kabalilo ka bumalikisyo, u Mbepo gwa Kristi yulayula mu Kipanga, Ikyene kikubomba imbombo silasila isi Umwene aabombile, kulakula ukugomokela ku Ntu Gwake kangi; itendekeyaga ku Kipanga na Kristi ukuya yumo, kangi u Kwisa kwa Ntwa Yeso, kangi ubusyūke bwa bafwe. Uswe tuli ku kabalilo ka bumalikisyo. Yeso āyobile lūlo, “Mumo ukwene

kwāyilile mmasiku ga Sodomu, momumo ukwene kwisakuyilaga mu kwisa kwa Mwanundumiana gwa mundu.” Ngimba umwe mukupilikisya ikyene?

224 Kēta i kipānga ikyamumbili. Kēta kūko abēne bikubūkága, pabutalipo kangī kubutalipo ukusōkāpo.

225 Kēta ku Kipanga kikusigwe-na-Mbepo, ukusenyenda fyosa ifya butoyofu Bwake ubunini, ukwisa mwa Mbepo, lōli kikwēnda mmwanya mu buyo bumo mpaka Ikyēne kifiku kula kūko u Mbepo Mwīkēmo ikwēnda mulamula ukukīndāmo Ikyēne, kukubōmba injila Yāke, kītēndekīsye ukwāmbilila u Ntwa Gwāke, kītēndekīsye ukwāmbilila u Ntwa Gwāke.

226 Kangi bosa ba abene balinkwipangania, bikugomokela nkisu kya pasi, ba kiyabo, bikugomokela ku lōngānio, bikwēndela kula mu kila ikyōngānio ikikulumba kikubūka pāsi pa kiKatolika. “Kangi kyālipō i kifwani kibūmbígwe ku kinyamana.” I *kifwani*, “ikindukimo bo ikyēne.” Ububungānio ubwa kipānga bubūmbígwe ni kiKatolika, bala babili palikimo, bikubōmba palikimo. “Ywani abagile ukutendeka ubwite na kinyamana pamo ikifwani kyake?” Naloliloli umma. Ngimba uswe tubagile bulebule ukukindilila ikyene ku sala-nyīngi!

227 Lilino unko une njobe iki kwa umwe, kangī polelo akene kikuyaga kabalilo ukwīgāla. Ikyene kyo une ndinakyo. . . Une mbabulile umwe ikyene kikuyaga kabalilo katali. Une—une itolo ngwipilika lūlo nīniēngēne. Akabalilo kāko Kyala yōpe āyobile ifindu ifi, alinkuti, “Babūla abēne. Yoba ikyēne pānja. Komma ukwikola ulutēngāno lwāko katali kangī mma. Nāngisya Ikyēne ku bēne. Linga abēne batikwāmbilila Ikyēne, polelo ililopa likaya pa maboko gāko mma.” Isala yili apa. Akabalilo, iyene yo yikumalika losa.

228 Ikīsū kili ku bumalikisyo bwāke. Ikyēne kikabagīla ukwīma kangī mma. Imibwīte gili ku bumalikisyo bwāke. Ugwe ukabagila ukuya nu bwīte kangī mma. Linga ugwe uli nu bwīte, ubwēne butisakubōmba; itolo yumo ugwākwānda ikukwāba ikitusulilo, ikyo kyo ikyēne. Ndyāli, ikyēne kibolano kangī kibwāpulgwe.

229 Ikīsū kya kipānga kyo Methodisti, Baptisti, Presbeteri, Pentecostal. “Ikyēne kyo ngulube ku ndipa syāke, imbwa ku matēsi gāke.” Uko ko kutalusya, kilikyōsa kya fyēne! Kyala ikukolela, ukufuma ku bubole bula, i Kipanga iki kisaligwe. Ikyo kyo katikati. Esau, abene balinkuti, “Uswē twe kipanga!” Une ndikwilamwa ikyo mma. Yakobo āli tāta gwa Esau, yōpe, uko ko kutalusya, polelo, loli—loli. . . Une ngusanusya, Isaki āli tāta gwa Esau, kangī Yākóbo āli nkundwe gwāke, nu mwēne. Lōli yumo ālinako ukupyānikisya pa bwākipānda; u yūngi akibēngile ikyēne. Yumo āpilike, ālyāgēnie, kāngi ābōmbilēpo. Uyungi yumo alinkuti, “O, akabalilo kosa aka une ngubuka ku kipanga

nukubomba iki kitalusye, ko kukindana kuki ikylene kikipela?" Mwaketa lelo umwe. Lilino mu . . .

²³⁰ Une nguyoba iki polelo, mu kwīgàla, ubu ubuyobelo bumobwēne ukōngelelāpo. I Kipānga ikyānalōli kilinafyo fīngi fīyo ukuyīla nu būmi lilino. O, akene kakufimbilisigwa ukuya kabalilo ka lusekelo fīyo ku Kipanga ikyanaloli, kuli i Kipanga ikyabwanaloli, panongwa ya Kipanga kisaligwa, akabalilo kako ugwe umenye mu ndumbula yako ugwe ukilēnie ukufuma ku bufwe ukubuka ku Bumi; akabalilo kako ugwe kwikēta gwimwene nukuketa, ketesya ubumi bwako nukuketa ukuti ifindu fyosa ifya nkisu fikindile, ukuti ugwe gwīsile ukuya kipeligwa ikipyā. Pilikisya lilino, mu kwīgala, kifuki. Umwe mumenye ukuti umwe mukindile, ubumi bwinu bukusisimikisya ikylene, "Ni seke syabo ugwe gwisakubamanya abene." Ikinyonywo kyako kyosa yo Kristi. Ugwe kundonda Umwene ukwisa ku miniti yiliyosa. Ugwe kwenda mwa Mbepo. Ugwe unganile Umwene. Ugwe kumbona Umwene ikubombela ukwisila mwa ugwe. Nakimo iki ugwe kunyonywa ukubomba, loli Umwene itolo ikubomba ikylene, Mwene. O, ko kabalilo kaki!

²³¹ Kikungumbusya une isya yo mwāti uyu ābukile kula ku Roma, ukumanyila ukuya mwāti, u mwinitu unkeke. Abene balinkuketesya umwene. Umwene ali fīyo nkindane fīyo ukufuma ku bosa abangi abalumiana ba kiMerika na balindwana, ni findu ifi fyābūkile ukukilania kula ukuya bāti, kangī ukufuma ku fisyāle fya kīsu. Uyu unnyambala unkeke āli nkīndāne. Umwene āli mwinitu unnunu, kangī abene bākētēsīsyē. Abēne bābagīle ukuya ni sekelo ingulumba inywāmu, nu kubūka kula kangī, mūmo abēne bikubōmba mu Roma, itolo ukuya bagāle mūmo abēne babagīle ukuya.

²³² Une nāli kula, nimwēne, nukubabona abēne. Sōkāpo pa lukindi, banyāmbāla na bakīkūlu, nukukīndilīla. Mōpe mu malubīngīlo, ukuya nu kugonana mulamula mu malubīngīlo, palapala pānja pabwēlu, batikupāsya nakamo. England, mōpe, fyōsa ifingi fya ifyēne. Muketile? Ikyo kyo kikaya kibibīpo ukukinda kuno. Itolo ikīndu kilakila kuno, itolo kifwēne itolo ubunyali; kwēne, itolo ukufisako ikyēne lōsa panini ukōngelelāpo kuno, panongwa ya polisi ni kīndu. Lilino, lōli itolo kibibi!

²³³ Ena, uyu unkeke umwīnitu, umwēne ālikyūngīle mwēne ukusōkāko ukufuma ku fyōsa fya ikyēne. Akabalilo kāko abēne bikukīndilīla ku sekelo syābo, umwēne isakubaleka abēne babūkēge, lōli umwēne āmanyilāga ukuya mwāti. Popāpo, ilisiku limo unkētēsī ugwaiyolo yumo, uyu yo āli Nkristi uyu ālipo ukusyūngūtila i–i liyūmba-lya-fyaiyolo, ikyūmba kya bwāti, umwene alinkuti–umwene alinkuti, "Unko uswe twege ubwendelo ubunini, mwanundumiana. Unko uswe twege ubwendelo, une ngulonda ukuuyoba kwa ugwe pakabalilo kanandi."

Umwene alinkuti, “Umma ndaga.”

²³⁴ Polelo abene balinkubuka, bikwenda ukusegelela ku kyamba, kangi bosa babili ba abene na maboko gabo kunyuma kwa bene, balinkusegelela ku kyamba. Iisuba liingilaga. Kangi polelo unnyambala unkangale yula alinkuyoba kwa mwāti ntubwa, umwene alinkuti, “Mwanangu, ugwe gwe mwaMerika.”

Umwene alinkuti, “Une yone.”

²³⁵ Umwēne alinkuti, “Ugwe gwīsile kuno ukwēga u bumanyi bwāko mu bwāti. Une ngusakikisya ugwe kulonda ukutendeka imbombo ya bumi bwako ukuya mwāti.”

Umwene alinkuti, “Une ngwitendekesya ukubomba ikyo, nkulumba.”

Alinkuti, “Une ngusyāgània ukuti ugwe gwe Nkristi.”

Umwene alinkuti, “Une ndi Nkristi.”

²³⁶ Umwene alinkuti, “Ena, kilipo ikindu kimokyene une ngulonda ukukulūšya ugwe. Une mbasūmile abangi aba. Abēne bikuyoba abēne bo Bakristi, bōpe.” Umwene alinkuti, “Ngimba fiki fikukupela ugwe ukuya nkindane fiyo? Ngimba fiki fikukupela ugwe ukuya nkīndāne ukufuma ku balumiana bosa aba ukufuma ku America, na balindwana aba ukufuma ku Amerika? Ngimba fiki fikukupela ugwe ukukindana fiyo, kangi pōpe umwe mukuyobaga ukuti umwe mwe ‘Nkristi?’”

Umwene alinkuti, “Nkulumba, ugwe uketile mumo ilisuba lila likwingila?”

Umwene alinkuti, “Une ngubomba.”

²³⁷ Umwene alinkuti, “Kubutali ukukilania inyanja, nkayabo kamo mu New England, nkaya kamo nkayabo kala, kangi mu nyumba yimo nkaya kala, alimo ndindwana yumo uyu une nāfingile ukuti une ngwitugalaga mbwanaloli.” Umwene alinkuti, “Ikyo kyo kyosa kili pa minogono gangu, ukwega ubumanyili bwangu bwa kupa ukugomokesya ku ndindwana yula uyu ikwitugasya kwa une.” Umwene alinkuti, “Iyo yo njila iyi une ngwitugasya iki une nguboomba.”

²³⁸ O, nkundwe, kalumbu, ugwe ubagile ukuswiga nongwa ya fiki uswe tutikupasya iki abene bikutukolela uswe. Une ndikupasya iki abene bikuyoba.

²³⁹ Une nālimile na Fred ilisiku limo, pási mwa San Juan, Puerto Rico, twākētāga ukukilania inyanja, kangi twākētesisye pānja, pa kiloboko kila, sinda gwa maillo pānja, imiyiga iminywāmu gila gikupūsaniana. Umwene alinkuti. . . Imisēkwa gikwenda mu ngunda, na fyosa. Une ndinkuti. . . Umwene alinkuti, “Nkundwe Branham, iki kili bo Kumwanya.”

²⁴⁰ Une ndinkuti, “Loli inyanja yisakuyaga kimyemye kula, nkundwe.” Une ndinkuti, “Itolo ukukilania inyanja kula, bulipo ubuyo bumo ubu bukoleligwaga ku Mwanya, aliko yumo

Yumoywēne ikukōleligwa Yeso, mwa Kumwanya uyu, uyu ilisiku limo Umwēne ālyégile syōsa imbibi syāngu. Kangi une nāfingile ku Mwēne une nisakwītūgàsya gwabwanalòli ku Mwēne, une ngubōmbàga ifindu ifi Umwēne ālōndàga une ukubōmba. Iyo yo nongwa une ngaya ni soni ni Nongwainunu Yāke, Ikyēne kyo Maka ga Kyala ku bupoki.” Ikyo kyo kikapela u Nkristi ukuya nu bumi ubukindane. Umwene yo nkindane panongwa yakuti umwene ali nakyō i Kindukimo ukwitugasyila nu bumi.

Unko uswe twinamisye imitu gyitu itolo pakabalilo.

²⁴¹ Gwāngu mwīnangu unsulumanie, ulubūnju ulu, ngimba ugwe ulinakyo ikindukimo ikikīndāne ukuyīla mūmi, ikindukimo ukukutwala ugwe ukufuma nkisu, ikindukimo iki kikusanusya ukukindapo kwa ugwe ukukinda nkisu kyosa, ko kwitugasyila Kristi? Linga ugwe ukaya nakyō ikyo, nongwa ya fiki ugwe utikwambilila Ikyene lilino. Itolo komma ukubuka ku kipanga nukuti, “Une ngulonda ukuya mundu unnunu.” Komma ukubomba ikyo. Ugwe kulonda ukuya Nkristi. Ugwe, linga kilipo ikindukimo akabalilo kosa kili mu ndumbula yako, kikukubula ugwe, “Ugwe ukaya ntalusye, loli une ngulonda ugwe ukuya ntalusyi.” Ugwe akabalilo kōsa gwīsyūkilē ukuya i kindukimo iki ugwe ukaya lilino, ngimba ugwe ukamanya uyu yo Kyala ikukōlèla kwa ugwe? Komma ukusyūmbutusya i nyuma yāko pa kyēne. “Kabuno linga ugwe gwāli akabalilo kamo gwamulikigwe kangī gwāli nu lusako, kangī gwakipīkilē ikyēne akabalilo kāko akabumalikisyo, pala patikusyalapo ni likemo nalimo ilya butulwanongwa.” Komma ukwēg’ulubafu na Esau.

²⁴² Isaga na Yākōbo, kisitakupāsya isya i . . . kisitakupāsya isya iki ikyēne kisakukwēgèla ugwe. Linga ikyēne kikukwēgèla akāya kāko, linga ikyēne kikwēgèla i mbombo yāko, linga ikyēne kikwēgèla u ndumego, ikyēne kikwēgèla u nkasigo, linga ikyēne kikwēgèla abāna bāko, linga ikyēne kikwēgèla kalikōsa, bwāga ubwikipānda! Ikyo kyo iki kili ni mbōmbo. Kangi linga ugwe kwipilika injila iyo ukufwana ni kyene, ulubunju ulu, kangī kulonda ukuya nu bwaabuke bwakupaapigwa ubu! Une ngabagila ukupa ikyene kwa ugwe. Kyala abagile, kangī Umwene yo Yuyo uyu ikuyoba kwa ugwe. Ngimba ugwe ubagile ukufyusya ikiboko kyako, yoba, “Nyīputila une, Nkundwe Branham. Ubwabuke bwakupāpīgwa bula, une ngulonda.” Kyala akusaye ugwe, kulikosa ukukilania. “Ubwabuke bwakupapigwa bula, une ngulonda.”

²⁴³ Tata gwitu Gwakumwanya, une ngukupalisya Ugwe, Ungindikigwa Fiyo kangī Kyala Mwikemo, kuli bōsa ubununu Bwāko ni fisa ku banabalumiana na banabalīndwāna ba bāndu. Kangi uswe tukusyāgānia ukuti uswe tuli ku kabalilo ka bumalikisyo, nakimo kibagīle ukubūka pabutalipo. Uswe twe itolo tukugūlila nkabalilo akakwāsima; bomūmo ikyēne kyāyīlile mmasiku ga Noa, u kukubilwa-katali kwa Kyala,

akabalilo kâko i ngalaba yâtendekesígwe, akabalilo kâko imyoyo lwêle gyene gyâpokigwe. Ugwe uyobile, “Momumo ukwene kwisakuyilaga pa kwisa kwa Mwanundumiana gwa mundu. Kyala ko kukubilwa-katali, kisita kulonda ukuti yumo apyutigwege, loli ukuti bosa babagile ukwisa ku lupinduko.”

²⁴⁴ Kangi umwisyugu mu nyumba iyi, balipo abanyambala na bakikulu bafyusisye amaboko gabo, abalumyana na balindwana, abanini na bakangale, bafyusisye amaboko gabo, nukuyoba, “Kilipo i Kindukimo kikukwâba kwa une.” O Kyala, abêne balinga pîka ngamo siku Ikyêne. Abêne bali ulisya ubumanyi bwâbo, abêne bali ulisya kilikyôsa abêne balinakyo. Bomûmo u nnyâmbâla uyu âlwâgile ulusangalabwe ulunywâmu; ulwêne lwâli lukîndâne, ulusângalâbwe ulunywâmu, ulwêne lwâli lusângalâbwe ulukulumba ukukînda, kangi umwêne alinkûlisya tôsa utwa twâke utunîni tula, ukuti umwêne âbagile ukûla ulu ulukîndâne, ulusângalâbwe ulukulumba. Abêne baligûlisyağa panja kilikyôsa iki abêne balinakyo ikya kîsu, ulubunju ulu, ubufumuke bwâbo bôsa ubwa kîsu.

²⁴⁵ Abakikulu aba bitugesye apa, Ntwa, bingi ba abene aba bapilike i Nongwainunu yilumbiligwe utubalilo twingi fiyo, kangi pôpe bikunyâtûka mulamula nkyêni mu kîsu, kangi amafashoni ngati kîsu nu kufwala ngati kîsu, nu kubûka mu sekelo ni findu ifi i kîsu, ukulilanila ifya findu fya nkîsu nu kubômbela ngati kîsu, nukubombela ifindu fya nkîsu. O Kyala, abene bali yaga ba soni, ulubunju ulu. Linga lulipo u lusubilo lulilosa mu bene na panandi, Ntwa, sanusya ikylene umwisyugu. Unko iyi yiyege sala.

²⁴⁶ Kangi abanyambala aba apa, Ntwa, O Kyala, yaga ni kisa pa bene. Bingi ba bêne bakâli bikwenda panja mu findu fya nkîsu, bakâli bikunyonywa nukwikyêla ifindu fya nkîsu, bikutulw’inongwa, bikukwêsa, bikunwa, ifyakunwa fyabuhuni, akabwâlwa akanini pa lubafu, pamo—pamo ikindukimo bo ikyo, pamo bâbagile ukunyonywabakîkûlu, nu kutulika akafwâni ka kimato, abakîkûlu abakeke abafwâla-finyanyasi. Kangi imibili gila igi abene bikuketa pa lukindi, kangi abêne kifuki ukubopa pamwanya pa bându ukubabona abêne, bikwikôléla bêne Bakristi.

Kangi tumenye ukuti uluko lula ulwa mbili gwa nkikulu yula, mu lumo mu sala malongo-mabili-na-sina, lwisakubola kula mwipumba, imbani ni fwîngili sikwâfûla ukukisània abêne babûmbîgwe kangi ndeko mbûmbîgwe mu mbili gwâke; kangi u moyo gwâke ukukilania mu gehena gwa môhèsi, panongwa ya njila umwêne âlitûgèsye. Kangi, pôpe, umwêne ângali ikufyûsa utwâke utunini, utulomo utupakigw’îlângi, nu kûgila nu kuseka kwa ugwe.

²⁴⁷ Kyala, yaga gwâkisa ku bandu bala. O Ntwa, komma ukubaleka abêne batâgîgwe. Ngulâmba yaga ni kisa nukutuma

ikisa. Paga aligwesa gwa bene, Ntwa. Ugwe gwe Yuyo mwene abagile ukupa ulusayo ulu. Kangi linga Ugwe ubakōfife abēne ku Būmi Bwasyēpwa, indumbula syābo sili igulaga mōsa; kangi abēne bikubīka kilikyōsa palubafu ulubunju ulu, kangi polelo abēne bisakwāmbililāga ikyēne. Pāga ikyēne, Tāta.

²⁴⁸ Kangi lilino u Mbepo Mwikemo alīsaga mu lukomano ulu, ku babine na bonywa, kangi unko abāndu bakēte ukuti i Ndumi iyi iyi yālūmbililīgwe ulubunju ulu, ukuti u Kwisa na filifyosa fili ku bumalikisyo, kangi pope Yeso ikubomba mu Kipanga Kyake. Unko ikyene kisege ukuboneka lululu lilino, Ntwa, ukuti Ugwe ubagile ukubega abandu aba mmaboko Gako. Kangi akabalilo kako abene bikumbona u Mbepo Mwikemo ikubomba, ikwendendeka pakati pa bandu, kili yaga kisisimikisigwe, i Ndumi iyi une ndumbilile, ukuti uswe tuli ku kabalilo ka bumalikisyo. Kangi abēne balipilikaga. Abēne bapilike, kangi abēne balikyāgānia ukuti yula u Yeso yulayula, injila iyi Umwene ābombile ikyene mu lisiku Lyake, Umwene ali apa ikubomba ikyene ukwisila mu Kipanga Kyake mu lisiku lyabumalikisyo. Kangi polelo abēne balibombelaga, ukwisila ukupa imyoyo gyabo ni mibili, kangi imyoyo ni mbepo, ku Mwene. Une ngubapa abene kwa Ugwe, Ntwa, mu Ngamu ya Yeso.

²⁴⁹ Lilino, mu nyumba kuko abandu bali, Une nātumile Billy ulubunju ulu ukupa amakadi ga lwiputo. Umwene... [Ubuyo busitakandu pa tepi—Nsimbi]

²⁵⁰ Ngimba ugwe uli mbine, mfūmbwe? Linga Kyala ikusetulaga kwa une, mumo Umwene aabombile ku nkikulu pa kisiba, kangi mbula une ukuti ulutamio lwako lo luki, pamo ikindukimo ikya ugwe, iki ugwe umenye iki une ngamanya, ngimba ikyene kikukupelaga ugwe ukuya nu lwitiko ukwitika Kyala? Ngimba ikyene kukupelaga basyāle ba umwe ukuya nu lwitiko? Ngimba aka ko kabalilo kitu akakwanda ukwagana? [Unkikulu ikuyoba, “Umma.”—Nsimbi] O, ugwe ungetile une pabutasi, lōli une ndinhēsyā kwa ugwe. Ngimba uko kotalusya? Umma ndaga, u Ntwa Kyala ali paga ubusūme bwāko.

²⁵¹ Lilino, ngimba ikyene kyo kyabwanaloli, pamo mma? O, mwe! Bilikila pa bwiputi bwako ubwamahala. “Baalimu,” alinkuti, “ngimba umwene ali kugu?” Eliya pa Kyamba Karimeli, alinkuti, “Ali kugu Baalimu? Kūgu? Nsumusya umwēne.” Ugwe utikufimbilisigwa ukunsumusya Yeso. Umwene nsumuke akabalilo kosa. Umwene ali apa bwīla, ikuya nu bumi bwila, abagile; yulayula mmayolo, umwisyugu, na bwilanabwila. Ameni. Kyala ikusyāla Kyala.

²⁵² Ugwe kwitika ulutamio lwa ndumbula lwako lukukulekaga ugwe kangi ugwe kuyaga kanunu? Ugwe ukaya gwa kuno mma. Ugwe kugomokela ku Lexington nu kubabūla abāndu fyo ifindu ifikulumba fiki u Ntwa abombile kwa ugwe. Muketile?

253 Ikyēne kikubūka ukukilania pa mwanya pa mitu gya bāndu, aba batikukupilikisyāmo siku ikyēne. I Kipanga kyabūmi kisakukola ikyo, nakalinga, nukumanya ukuti u Kuyapo kwa Mbepo Mwikemo kuli apa.

254 Umunduyumo kunyuma muno afyusisye ikiboko kyabo. Ngimba ikyene kyāli ugwe, nkikulu? Ugwe kwitika Kyala abagile ukumbula une ulutamio lwako? Ikyaiyolo . . .

255 U nkundwe panja pala pa bumalikisyo, une ngusubila umwene āyobīle, pitasipo, ukuti . . . Ugwe kwitika, nkundwe? [Unkundwe ikuyoba, “Ena.”—Nsimbi] Ugwe kwitika? Polelo ulutamio lwa kipapa lula lukukulekaga ugwe, ugwe kuyaga kanunu mosa. Ngimba ugwe kwitika ikyene? Ugwe kwitikisya ikyene ukuya mbumbulusigwe? Fyusya ikiboko kyako, ugwe kwitika. Muketile? A-ha. Umma ndaga. Umwene nhesya kwa une. Ugwe umenye ikyo, Pat.

256 U nkīkūlu ikukēta kula, ikwīpūta, ālingētīle une, āyobīle umwēne āli nhēsya. Ugwe kwitika ubufinyigwe bwa lilopa ukufyuka bukukulekaga ugwe? Uko ko kutalusya, bule ikyene? Fyusya ikiboko kyako linga uko ko kutalusya. Umma ndaga, yaga nu lwitiko mwa Kyala.

Umwe muketile ifi une ngusanusya?

257 Bule bamo mwa umwe bandu mwe mumenye une? Umwe muli nakyo ikindukimo pa ndumbula yinu. Fyusya ikiboko kyīnu. Mwe bingi fiyo ba umwe! Une ngabagila ukukupela ikyene; Ikyene kikufimbilisigwa ukwisa. Umwe mumenye, ulwene lo lwitiko lwinu.

258 Georgie Bruce, une ngumbona umwene itugesye pala. Ugwe akabalilo kosa kugela ukwaga ikindukimo kwa munduyumo, Georgie. Ugwe gwābumbulusigwe, na kansa. Ililalusyo nalimo mminogono gako. I lisiku ili ugwe kwisa ku kipanga iki nu kusōka panja pa kifigo kila kwīsīlya, u Mbepo Mwikemo ikwisa pa une, kangi alinkukubūla ugwe palapala pala akabōmbēlo kamo aka nayumo nkisu āmēnye lōli ugwe na Kyala nu mundu yumoywēne. Ngimba uko kutalusya? Uko ko kutalusya. Ugwe kwitika une, bule ugwe, Georgie? Ugwe ulinakyo ikindukimo pa ndumbula yako, Georgie. Ugwe kwitika Kyala abagile ukumbula une iki kili pa ndumbula yako?

Ngimba ikyo kukupelaga mwe bangi ba umwe, abandu aba bamenye une, bikwitika?

259 Une mmenye Georgie, loli umwene ikwinogona isya kindukimo. Umwene ali nabo abandu babili, aba bali pabutali ukufuma kuno, umwene ikwiputula. Bosa babili ba abene bikwitugasya mu Corydon. Uko ko kutalusya. Kangi umwene ali nu mundu apa, unnyambala uyu umwene ikwiputula, uyu ali panja apa nkipatala. Kangi ugwe kwiputa, komma fiyo ku bubumbulusyo bwake, loli ubupoki bwa moyo gwake. Ikyo kyo

ISI SYO IKUTI U NTWA. Uko ko kotalusya. Uko kotalusya, Georgie? Uko ko katikati kotalusya.

²⁶⁰ Umunduyumo kubutali kunyuma kula aafyusisye ikiboko kyabo, kubutali kunyuma, kunyuma muno. Ugwe, ngimba bule ugwe? Ngimba ugwe ubagile ukufyusya ikiboko kyako, ugwe gwe nhesya kwa une? Unnyambala uyu itugesye apa ikungeta une, une ngakumanya ugwe. Ngimba ugwe kwitika une ukuya nsololi gwa Kyala, mbombi gwa Kyala? Ugwe kwitika u Mbepo Mwikemo, iki une njobile kyo Bwanaloli? Ugwe kwitika Ikyo? [Unkundwe ikuyoba, “Ena.”—Nsimbi] Linga ugwe kwitikaga, ugwe uli ni-. . . ikyo kyo kindu kyene iki ugwe ulinakyo, panongwa yakuti ugwe kukubilwa na kansa. Uko ko kotalusya. Ugwe ukaya gwa kaya aka mma. Ugwe ufumile ku New Albany. Uko ko kotalusya. Kangi ugwe uli na kansa. Linga ugwe kwitika ni ndumbula yako yosa, ugwe kuyaga kanunu. Ngimba ugwe kwitikaga ikyene? Fyusya ikiboko kyako. Asayigwege u Ntwa.

²⁶¹ Une ngwitika, unkikulu yula panja pala ni kitili ikiboneke-kyēlu ukusyungutila untu gwake, unkikulu gwa langi, āfyūsisye ikiboko kyake. Une ngāli nu mūndu gwālāngi mpaka nalino. Ugwe kwitika, nkikūlu? Umma ndaga, nkulumba, itikaga ni ndumbula yako yosa. Ugwe uli nu lutamio lwa ndumbula, ulutamio lwa mūnda, ifuluganiko. Umunduyumo ākutwéle ugwe apa ulubunju ulu. ISI SYO IKUTI U NTWA. Uko ko kotalusya, bule, nkikulu? Linga isyo ndalusye, suganisa ikifunga kila ugwe uli nakyo nkiboko kyako, polelo abandu bakete. Une ngambonamo siku unkikulu mbumi bwangu.

²⁶² Ngimba ugwe gwafyusisye ikiboko kyako? Ngimba une ndinhesya kwa ugwe? Kangi ugwe gwe nhesya kwa une. Ugwe kwitika Kyala amenye une, pamo Kyala akumenye ugwe? Ugwe kwitika Umwene abagile ukumbula une iki kili pa ndumbula yako? Ugwe kummwiputula umunduyumo. Umwene yo tata gwako, ali nu lutamio lwa ndumbula. Uko ko kotalusya. Kangi ugwe kulondesya ulosyo lwa Mbepo Mwikemo. ISI SYO IKUTI U NTWA.

Linga ugwe ubagile ukwitika!

²⁶³ Ngimba bule unkikulu unnini uyu ali ni kiboko kyake mmwanya bo *ulu*, ugwe kwitika? Ulutamio lwako lo fibebe pa kiboko kyako. Lōli ugwe kwīputīla kuli umwīsukūlu. Uko ko kotalusya. U mwāna akaya kanunu mma. Ikyo kyo kyabwanaloli. Bule ikyene, nkikulu? Ugwe kwitika ni ndumbula yako yosa, ku kyene.

Akabalilo kāko une ndinkuti, “mwāna.” Gūlīla i miniti. O, mwakēta lelo umwe. U mwanundumiana gwāko āli nu kupuligwa kwa ligali; ndemale. Une ngakumanya ugwe, nkikulu, loli ikyo kyo kyabwanaloli. Linga isyo syabwanaloli, fyusya ikiboko kyako.

264 Lilino, Ywani ali apa? Yo ywani Ikyene? Ikyene kikaya une mma. Ngimba une mbagile ukubomba bulebule ikyo? Komma ukulūlāla mwa Mbepo, ifindu Fyamwambepo. Umwene yo Kyala apa! U Mbepo Mwikemo yula ugwe kulonda, ngimba ugwe kwitika Ikyene lilino? Ngimba ugwe kwitika Ikyene lilino? Umma ndaga, polelo ambilila Ikyene lilino. Lilino ko kabalilo ukwambilila Ikyene. Itika ni ndumbula yako yosa.

265 Ugwe gwe mbine pamo mfūmbwe. Une ngabagila ukubumbulusya. Nayumo umundu abagile ukubumbulusya. Une ngabagila ukupa u Mbepo Mwikemo. Loli Yumo uyu abagile ukubumbulusya nukupa u Mbepo Mwikemo, Umwene ali apa. Umwene yo Yuyo Uyu ikubomba ikyene.

266 Lilino inamisyā imitu gyinu. Ugwe kwitika lululu lilino, bo une ngukwiputula umwe ni fifunga ifi.

267 Gwītu Tāta Gwakumwanya, bomūmo une mmanyile, une mbūkile ukukīndāmo aligwēsa uyu yo nhēsya, bomūmo une nālipilike nīmwenē nguyamonywa nu kupa i njila; nālipilike ngulōngosigwa ukuti aka ko kabalilo lumo ukuti a Basaligwa bakikētīle. Ngulamba aligwesa na aligwesa gwa bene, Ntwa, uyu akoleligwe nu kwitikisigwa ukuya nkooleligwe na Mbepo Gwako; ikindukimo, ulwitiko lwabo, abene baali nu lwitiko lwingipo (bamo mwa bene) ukukinda abene binogona ukuti abene baali nalo. Abene itolo balyandile mu ndumbula syabo.

268 Kangi unkikulu apalamasisye umwenda Gwake akabalilo kako Umwene aakīsēniepo, kangi Umwene alinkusyumbutuka nukuyoba, “Ywani ambalamaasisye Une?”

Kangi abene balinkuti, “Ena, aligwesa akupalamasisye Ugwe.”

269 Umwene alinkuti, “Loli une mmenye une njīle mōnywa.” Kangi Umwene alinkummwaga unkikulu unnini nukumbula umwene ukuti umwene ali nu kusulula kwa lilopa, kangi ulwitiko lwake lwalimbumbulwisye umwene.

270 Kangi i Bāngēli lyāyobīle, ukuti, “Umwene akāli yo Mputi Nkulumba, umwisyugu, uyu abagile ukupalamasigwa nu kwipilika kwa bonywa bwitu.” I Lisimbo lyaayobile, “Umwene yo yulayula mmayolo, umwisyugu, na bwilanabwila.” Kangi linga Umwene yo yulayula, kangi u Mputi Nkulumba, Umwene isakubombelaga kilakila nukubomba kilakila.

271 Kangi abāndu bali kētāga ukuti i Kipānga ikīsusigwe-na-Mbepo kikwīsa ku ntu. Kristi ikwitendekesya ukwisa nukwega i Kipanga Kyake. Ifimanyilo Fyake ifyabumalikisyo, mumo ukwene kwayilile mmasiku ga Sodomu; Yūyo āyobile, āmēnye Sarah, kāngi āmēnye umwēne āli nu nkasi ingamu Sarah, āmēnye umwēne nkati nkihēma āsekile; Umwene alinkuti, “Ikyo kikuyaga kimanyilo. Akabalilo kako umwe mukukēta ikyo, kumbukilaga, ingulilo yila yitikukīsānia mpaka syosa sifwanikisigwe.” Apa ikyene kili. Uswe tuli ku bumalikisyo.

²⁷² Tupaga, Ntwa, ukuti umundu aligwesa umbine muno abagile ukumanya ukuti Yeso Kristi gwabumi ali apa. Ififunga ifi filiyaga fisayigwa ku mbili guligosa ugu ifyene fikubukako. Une ngukemela umohesi, kuli a bandu. Une nguntaga umwene, ukwisila mwa Mbepo gwa Kyala, mu lwitiko, une ngutaga unsyungulu guligosa ugwa kwilamwa. Ngulamba umundu aligwesa apa, uyu asayigwe ku Bumi bwa Syepwa, ambulilaga Ikyene isala iyi. Ngulamba inyiho silisyōsa, akasimisyō akanini kalikōsa, akāndu akanini kalikōsa ka kīsu, akasito akanini kalikōsa, bo mūmo i Bāngéli lyāyobīle, “Unko uswe twāle palubafu ubusito bulibōsa, kangī ubutulwanongwa nalōli fīyo bukututabania uswe; ukuti uswe tubagile ukubopa, nu bufindang’oma, u luko ulu lubīkīgwe pankyēni pa uswe; ukukēta” (ku fiki? ku kipanga? ku kipanganio?) “ku Mwāti nu Mmalīsiyī gwa lwītiko lwītu,” uyu ali apa lilino, “Yeso Kristi, u Mwanundumiana gwa Kyala.” Nketa Umwene Yuyo. . . Uswe tutikufimbilisigwa ukwega amasyu aga uswe tumenye ikyo kyo kyabwanaloli, lōli pōpe a Masyu gala gatēndekīgwe ganaloliloli kwa uswe ulubunju ulu. Yulayula Yeso uyu aafwile, akaya mfwe mma, Umwene asyukile kangī, kangī ifyinja maelifu mabili pankyeni pake Umwene ikutwala i Kipanga Kyake ku ntu. U mbepo gwa Yudasi ikubomba imbombo pakati pa bene. Lōli abēne balilāmbalikāga palubafu ikibwe kilikyosa ikyakwītabaniāmo na filifyōsa, isala iyi, kāngi mwāmbilila Umwēne.

²⁷³ Abēne balipilikaga, iki abēne bali nakyo, ukwisila mu bulumbilili. Abēne balisyāgania lilino ukuti a Masyu galagala aga abēne bāpilīke gikubonekela, kangī abēne bikukyāgania Ikyēne, ukuti Ikyēne yo Kristi. Kangī lilino abene balibombelaga, ukubombela pa Kyene: bikwāmbilila Ikyene, kangī ukufyuka pa malundi gabo, ukupa ubuketi; nukubuka mu Kitangalala kya Kyala, ukwisila mu kwisusigwa na Mbepo Mwikemo.

²⁷⁴ Ababine balibumbulusigwaga. Abambūngo balibumbulusigwaga. Ikinyonywo kya ndumbula kilitēndikigwāga kitalusye. Tupaga ikyene, Kyala Mwenemaka.

²⁷⁵ Lilino ni mitu gyitu ginamisigwe, indumbula syinu sigwike, itolo iyipa gwimwene akabalilo ka lwiputo; itolo pabutasi, une ngusakikisya, ububombelo bwa lōsyo bukwise, itolo pankyeni pa iki. Pisakuyapo ubulumbilili ubungi ikilo iki.

²⁷⁶ Lilino, kumbukila, komma ukuleka ulusako ulu lukīsanie. Une njīle apa lilino ku sala ibili na sinda, pamo ukongelelāpo, ukugela itolo ukwega akabalilo kāngu, nukutwāla nkati i Nongwainunu, kangī kilambalika Ikyene nubupelelesye. Polelo uswe tukwikilila kulakula ku bumalikisyo. Kangī ilisimbo lilalila: pilika, syāgānia, bombapo. Komma ukukyitikisya ikyene ukukīlania pantu gwako. Umwe mupilike Ikyene. Ngimba umwe mukusyagania ukuti u Kuyapo Kwake kuli apa? Ngimba umwe

mumenye Umwene yo Mwene uyu ikukukolela ugwe? Polelo bombapo pa Kyene. Kyala ayege na umwe. Yaga na kabalilo ka lwiputo.

²⁷⁷ Nkundwe Neville, ugwe isaga, pakayabo kanini, mu lwĩpúto, linga ugwe ubagĩle ukwĩsa kuno.

Itolo nkolelela umwēne mmwanya. 🐦

60-0221 Ukupilika, Ukulyāgania,
Ukubōmbàpo Pa Lisyu Lya Kyala
Kitembe Kya Branham
Jeffersonville, Indiana U.S.A.

KYANGONDE

©2025 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org